

NANI BENO KE TUBA

MUNTU YAYI KELE?

 Mbote, bankundi. Kieleka mu ke tala ti yayi kele bweso ya kuvwanda awa na dibuundi yayi. Mpe mu ke zolaka mingi nkumbu ya yawu na kubanda. Ba ke bokilaka yawu “Nkumbu ya Yesu.” Mu ke zolaka yawu. Mpe mu—mu banza ti ya kele—ya kele... Ya kele na Nkumbu yina mu kuzwaka mpulusu, na Nkumbu yayi ya luzolo ya Mfumu Yesu. Mpe na yina samu na kuvwanda awa na bankundi ya munu ya mbote, yina me vukana awa na Lumingu yayi ya luzolo na suka, kaka awa na Phoenix, mu zaba ve kisika mosi mu ke zolaka kuvwanda, kaka kuvwanda na Nkembo na beno nionso. Mpe ya kele dyambu ya nene yina beto ke na kuvwingila kilumbu mosi.

² Mpe mu kuzwaka lubokilu ya mbevo mosi, samu na kukwisa awa, bubu yayi. Mpe mu vwandaka tuba na Mpangi Outlaw, nkundi ya munu ya ntalu, mpe yandi—yandi bokilaka munu na lutondo mingi na ku—kukwisa. Mpe balongi nionso awa na Phoenix vwandaka kieleka mbote samu na munu.

³ Mu ke kukiyufulaka bantangu yankaka samu na yinki mu kwendaka na Tucson. Mu me vwanda kuna bamvula tatu, mpe ba me bokilaka munu ata mbala mosi ve na chaire mosi. Na yina mu banza ti mu fwana... mu fwana sala kaka nzietolo ya munu—ya munu awa na Tucson... to awa na Phoenix, kisika mu ke kuwa kuyamba ya bantu. Mbote, mu banza ti ba ke sadila munu mwa... Beno zaba, mu longaka kuna na nkokila yina, mpe mu longaka bangunga tatu; kuyituka ve ti bawu lombaka munu ve na kuvutuka.

⁴ Kasi mu ke na nsatu mosi na kati ya ntima ya munu samu na Nzambi mpe bantu ya Yandi. Mpe mu ke malembe mingi, mpe mu—mu ke na boma ti mu ke zimbana kima mosi mpe mu ke kota mingi ve, mpe mu ke vukisa pene ya bansangu tatu to yiya na kati ya mosi. Na yawu kieleka mu... samu na beno bantu yina vwandaka kuna, mu ke lomba pardo samu mu me baka beno ntangu ya yinda. Mu zolaka ve kusala yawu.

⁵ Mpe mu ke na kiese diaka na suka yayi na kuvwanda awa na Mpangi Carl Williams, mpe Jimmy ya ntwenia awa, mpe chorale, mpe nkundi ya munu bampangi ya Mosley; mu me mona Brad, Mpangi John Sharrit, mpe mingi ya bankundi ya munu; Mpangi Pat Tyler, awa, yina me katuka ntama kuna na Kentucky, mpe—mpe—mpe bankundi mingi na kuvukana kaka na kimvuka yayi—yayi na suka yayi. Beno me mona, mu monaka bankundi ya munu mingi ya Tucson mpe nionso, kele ya kuvwanda awa.

⁶ Mu ke banza, kilumbu mosi ntangu nionso yayi ke suka, na yina beto ke vukana kisika beto ke... beto ke ve... beto—beto ke sukisa ve na kuwaka miziki yayi ya kitoko, beno me mona. Mu me mona ti mwana ya Mpangi William, ya kuvwanda kuna, yandi pesaka kimbangi mosi na nkokila yankaka yina kuna na Auberge na Ramada. Mpe mu banza ti yandi kele pene ya mètre mosi na makumi nana na yinda. Kasi mu ke tuba na beno, na manima ya kimbangi yina, mu ke kwikila ti yandi vwandaka na ba-mètre tatu. Yandi kaka... Kieleka mu sepelaka na yina mwana ya bakala yina tubaka, mutindu ya kimbangi ya mbote.

⁷ Ntangu mu ke kuwa bantwenya ya babakala yayi kupesa kimbangi ya lukwikilu ya bawu yina kele na kati-kati ya Klisto... Mpe mu—mu ke na kununa, mpe mu... kilumbu mosi mu fwana ku—kubika mpe kukwenda na Yinzo. Mpe kumona bantwenia yayi ya babakala ke na kukubama, mpe ke na kuyilama samu na kubaka kisika ya munu ntangu mu ke kwenda... Mpe ya kele mutindu beto ke salaka. Ya kele mutindu yina luzingu me basika. Ti beto... nsungi mosi ke basika... mpe tata na mama. Mpe bawu ke telemisa bana ya bawu ya fyoti, mpe ke mona bawu kukwelana; mpe batekolo ke na kwiza. Mpe na manima ya mwa ntangu fyoti, Papa mpe Mama na fundufundu. Mpe na yina, na nzila ya ntangu yina, bana na manima me kubama diaka samu na batekolo; na manima, bawu ke kwenda. Kasi ya ke vwanda na mvumbukulu ya nene, ya bantu nionso mosi ya bilumbu yayi. Ba ke bokila beto nionso na Mvwandulu ya Nzambi samu na kupesa mvutu samu na yina beto me sala na yina Nzambi pesaka beto: Yesu Klisto. Mpe na yawu, mu ke na kiese mingi na kuzaba ti mu me zinga na nsungi yayi na nkonga ya bantu ya mbote, ya kele bisika nyonso na yinza, yina mu me kutana. Mu—mu ke vutula kaka—kaka matondo na Nzambi. Mpe kilumbu mosi ntangu mbokolo ya munu ke kwiza, mbote, mu ke—mu fwana kwenda kutana na bisalu yina mu salaka. Mu zola ti bawu nionso kuvwanda samu na nkembo mpe lukumu ya Nzambi.

⁸ Ya kele na mingi ya bima mutindu mu... beto ke na kubelama na Mvula ya Malu-malu yina mu—mu zola ti mu zimbana, kasi mu zaba ti mu me funguna yawu mutindu yimbi na Yandi mpe—mpe Yandi me tula yawu na Mubu ya Kuzimbana, mpe Yandi ke bambuka dyaka ve moyo na yawu. Ntangu yayi beno me mona, beto kele ve ya kusala mutindu yina, beto ke bambuka moyo ntangu nyonso. Beto lenda lemvokila mosi na yankaka, kasi beto—beto lenda zimbana yawu ve samu ti beto kele—beto kele—beto kele ya kusala mutindu yankaka. Kasi Nzambi lenda lemvokila yawu mpe kuzimbana yawu. Yandi lenda kaka kukatula yawu na ngolo mutindu ti ya vwandaka ata mbala mosi ve. Beno me mona? Samu ti Yandi kele na kiyeka na Mubu yina ya Kuzimbana, kasi beto ve. Beno banza kaka na yawu, ti Nzambi lenda bambuka moyo ve ti beto sumukaka ata

fyoti ve. Beno banza na yawu! Chorale, beno bantwenia, yinki ke salama kana . . . yinki beno ke banza samu na yawu? Nzambi ke bambuka moyo ve ti beto sumukaka ata fyoti ve. Beno me mona, Yandi lenda zimbana kima ya muvimba, mpe ata mbala mosi ve ba ke kotisa dyaka na mabanza. Ya ke vwanda ve kima mosi?

⁹ Yayi kele kaka ve kisika samu na kusakana. Mu ke kwikilaka ve na kusakana yina to kusakana na . . . Ya ke bambuka munu moyo na nkundi ya munu. Yandi me kwenda na Nkembo ntangu yayi. Kasi yandi—yandi tubaka mwa disolo mosi kilumbu mosi, pene ya bankwelani zole yina kwendaka na kati ya mbanza mpe . . . yina katukaka na yinsi. Mpe bawu vwandaka . . . Bankwelani yayi ya bantwenya vwandaka na tata ya kukula, mpe kieleka yandi vwandaka na tiya samu na Nzambi. Na yawu ntwenya ya mama (yina vwandaka tata ya yandi, . . .), na yawu yandi kotaka na kati ya kalasi ya bantu. Beno zaba, kisika beno kele na bansaka ya mutindu yayi nyonso. Mpe na yawu, yandi zolaka vwanda na mutindu mosi ya kuyamba ya kilumbu yina na yinzo ya yandi.

¹⁰ Mpe—mpe papa ya yandi—ya yandi, na manima yandi me kuzwa madya ya yandi, samu na yinki yandi—yandi ke kuzwa Biblia mpe ke kwenda na kati ya kivinga mpe yandi ke tanga mwa ntangu fyoti. Mpe yandi ke tulula Yawu, mpe yandi ke dila, mpe kuboka, mpe kuboka ngolo, mpe kulandila, mpe kutelama mpe kulwata maneti ya yandi mpe kutanga dyaka. Na yina beno tala kima mosi, mpe beno tulula maneti ya yandi mpe beno banda na kuboka mpe kuboka ngolo. Yandi tubaka, “Yina ke zenga ndinga ya munu samu mu—mu—mu fwana . . . Mu fwana sala kima mosi na Papa, mpe mu zaba ve yinki kusala.” Na yina yandi bakaka lukanu ti yandi bikaka yandi mata na étage, mpe mataka—kuna na zulu.

¹¹ Mpe—mpe yandi bandaka na kubanza, “Mbote ntangu yayi, mu lenda ve kupesa yandi Biblia ya yandi, samu ti yandi ke sala kima mutindu mosi na zulu kuna.” Na yawu yandi pesaka kaka yandi Géographie ya ntama, mpe fidisaka yandi kuna. Yandi tubaka, “Papa, tala bafoto ya beto kuzwaka bisika nyonso ya yinza mpe nyonso yina.” Mpe yandi tubaka, “Beto ke vwanda ntangu ya yinda ve. Beto ke—beto ke vwanda na yisi . . . Nge ke kulumuka na mwa ntangu fioti.” Yandi tubaka, “Mu zaba ti nge ke zola ve kubelama kisika bakento nyonso yina kele.”

¹² Yandi tubaka, “Ve, ya kele mbote, cherie. Mu ke—mu ke mata kuna.”

¹³ Na yawu yandi . . . Yandi kubikaka yandi mwinda mpe mwa kisika mosi. Mpe yandi banzaka, “Mbote, yina—yina ke sukisa dyambu. Ntangu yayi, yandi ke tala kaka na bafoto mpe ke tanga mwa fyoti ya—ya géographie, mpe kuna . . . mpe na manima ya mwa ntangu fyoti yandi ke kulumuka. Mpe ya ke vwanda mbote mingi.”

¹⁴ Na yina pene ya ntangu ba vwandaka kuzwa mwa ndambu ya limonade ya bawu, beno zaba, mpe ba vwandaka sala feti ya bawu... Ya vwandaka na manima ya mwa ntangu fioti, yinzo bandaka na kuningana, mpe bakala yayi ya kiboba bandaka na kumata mpe kukulumuka na ntoto na kubokaka mpe ke dumuka. Mpe—mpe yandi banzaka, “Yinki me salama na yandi? Yandi vwandaka ve na Biblia kuna na zulu. Ti... Yandi fwana tula diboko na zulu ya Biblia mosi.”

¹⁵ Na yina yandi mataka bimatinu, mpe yandi tubaka, “Papa!” Yandi tubaka, “Ya kele Biblia ve ti nge ke na kutangaka. Ya kele Géographie.”

¹⁶ Yandi tubaka, “Mu zaba yawu, cherie. Mu zaba yawu! Kasi” yandi tubaka, “beno zaba, kilumbu yankaka yina mu vwandaka tanga na Biblia kisika Yesu tubaka ti Yandi tulaka masumu ya beto na Mubu ya Kuzimbana, beno me mona, mpe ke bambuka dyaka moyo na yawu ve. Mpe mu vwandaka tanga awa sika wapi bawu ke tuba ti bawu lenda mona ve yisi ya nzadi bisika yankaka, na Géographie.” Yandi tubaka, “Banza kaka, ba ke kwenda kaka.”

¹⁷ Yina vwandaka pesa yandi kiese. Na yawu beno lenda mona Nzambi kisika nionso beno ke tala. Beno me mona, kana beno lenda tala kaka na nziunga, nyonso ke zonza samu na Yandi.

¹⁸ Ntangu yayi ya kieleka, ya kusungama, mu—mu tubaka na Mpangi Outlaw, “Yinki mu ke zonzila na suka yayi? Nge me zonzila nsangu ya nge ya Nowele?”

Yandi tubaka, “Yinga.”

Mu tubaka, “Nsangu ya nge ya Mvula ya Malu-malu?”

“Ve.”

¹⁹ Na yina, mu yidikaka mwa bima awa samu kana ba me bokila munu kisika mosi kuna, Mu ke tuba Nsangu ya Mvula ya Malu-malu. Mu banzaka ti mu ke bika Mpangi Outlaw kusala yawu samu na sabala ya yandi, ke na kwisa.

²⁰ Na yawu mu banzaka ti mbala yankaka mu ke vutuka na mwa dilongi mosi awa yina lenda kanga beto na mwa ntangu fioti, kana Mfumu kuzola. Mpe beto ke na kivuvu ti Yandi ke sakumuna beto. Mu ke zola kuvutula matondo na Mpangi Outlaw mpe dibuundi awa, samu na kubokila munu na kutuba awa. Mpe munu... Mutindu Mpangi Outlaw tubaka, ti “kimpangi ya beto me beba ata fioti ve,” kasi lemvo ya Nzambi me bumba beto na nzila ya bamvula nyonso yayi. Yayi kele dibuundi ya ntete yina bokilaka munu, mpe mu me kwiza, ya vwandaka na Phoenix.

²¹ Mu zaba... Mu ke kwikila ti mu ke tala Mpangi Creech, awa. Mu me ndima ve... ya kuvwanda na ntwalla. Ya kieleka, Mpangi Creech? Mu ke kwikila ti yandi vwandaka na ntangu yina. Mu kele na mwa bima yandi pesaka munu na ntangu

yina; mwa . . . ba me yidika yawu to kima mosi. Beno zaba, mwa bima ya cuivre yina kele awa kisika beno ke zingaka. Mpe beno ke tala na nziunga . . . Mpe mu ke kukiyufula kaka yina ya ke vwanda na suka yina ntangu beto ke zabuka, beno zaba, mpe kumona bantu . . . bawu ke tuba, “Mbote, kuna . . .” Beno zaba, beto ke talana mingi ya kuswaswana na yina, kulutila yina beto ke sala ntangu yayi. Beto ke . . . Ya kieleka. Beto ke vwanda ve na kidimbu ya disumu to ya bamvula ya ntama. Beto ke vwanda ya kulunga. Oh, mu ke zola ntangu yina (beno ve?) kisika bampasi nyonso ke suka.

²² Mpe ntangu yayi, mu kele na Nsangu ya Nzambi yina mu—mu ke kuwa. Mpe mu kele . . . Mu zola vwanda ya kuswaswana ve, kasi mu fwana vwanda ya kusungama. Mpe kana mu ke tuba ve bakundima ya munu, na yina beno lendaka ve kuvwanda na kivuvu na munu. Samu ti mu—mu—mu ke vwanda ya kulutila mutindu muyekudi to muntu ya luvunu. Mpe mu—mu zola kuvwanda kima yankaka na lweka ya yawu, beno me mona. Mu lenda zimbisa mwa bankundi na zulu ya ntoto, kasi mu—mu zola vwanda ya kukwikama na bakundima ya munu, na yina mu ke banza kele ya kusungama.

²³ Ntangu yayi, bamvula me luta, ya vwandaka kieleka mpasi ve ntangu mu bandaka; mpe bidimbu, mpe nsangu, mpe kulonga. Bisika nyonso vwandaka diboko ya kufunguka, “Beno kwiza! Kwiza! Kwiza!” Kasi na manima, beno me mona, konso kidimbu ya kieleka ya Nzambi kele na Nsangu, Ndinga. Beno me mona, Yawu ke landa yawu. Kana ya kele ve . . . Nzambi ke pesaka ve kima mutindu yina kaka samu na biese ya kupesa yawu. Yandi—Yandi ke fidisa kima mosi samu na kubenda bukebi na yina Yandi ke zola kutuba. Mutindu beto ke na bankunga yayi ya kitoko me sala; yinki ya zolaka sala? Samu na kuvwandisa bantu samu na nsangu yina ke kwiza.

²⁴ Yawu yina—yawu yina kidimbu ke salaka. Moise vwandaka na bidimbu yina beto tubilaka na nkokila yina, mpe bidimbu yina vwandaka na Bandinga. Mpe . . . na ntangu Ndinga tubaka . . . Yesu kwendaka mpe belusaka bambevo. Yandi vwandaka Muntu ya nene. Kasi ntangu ya kumaka ntangu yina Profete yina—yina, yina vwandaka na zulu ya ntoto . . . Ti bawu kuzwaka mosi ve bamvula bankama yiya, mpe awa Yandi vwandaka na zulu ya ntoto mpe vwandaka sala bidimbu. Kuna Yandi vwandaka “muntu ya mbote,” muntu nyonso zolaka Yandi. Kasi na ntangu Nsangu yina landaka kidimbu yina (Ndinga) . . . na ntangu Yandi kulumukaka kilumbu mosi, mpe tubaka, “Munu na Tata ya Munu kele Mosi.” Oh, la la! Yina—yina—yina vwandaka kima ya kuswaswana. Bawu—bawu zolaka yawu ve. Beno me mona?

²⁵ Mpe ti . . . yinza kele kaka mutindu yina, bankundi. Beno me mona? Bawu . . . nyonso yina bawu lenda kuzwa, kana bawu lenda—bawu lenda kusadisa bawu mosi, beno me mona . . . Ti

bawu—bawu ke kuwa yawu ntangu nyonso yina ya ke kwamisa ve, mbote, bawu ke—bawu ke sala yawu. Kasi ntangu ya me kuma ntangu yina ba fwana soba mabanza ya bawu na zulu ya bima, ya kele kisika mpasi ke kwizaka.

²⁶ Ntangu yayi, beno me mona, beto ke na kutunga yinzo mosi ya nene, kibaka ve. Mitungi ke zola kubaka ndonga ya matadi mpe kukwenda kaka na ntwala. Ntangu yayi, konso mutungi lenda kutunga yawu. Kasi ya ke lomba mfumu ya kieleka yina ke na kutwadisa nsongi mosi. Beno me mona? Ntangu beno fwana zenga nsongi, ya kele ntangu yina ya ke lomba...ya ke lakisa kana beno kele—beno kele kieleka ditadi ya matadi to ve; ntangu beno lenda baluka na nsongi ya yawu, mpe kulandila nzila ya kulandila ya kivinga yankaka, kasi kubalula nsongi. Ntangu yayi ya kele na bansongi yayi kele ntangu mpasi ke kwizaka. Mutungi zola landila na kutunga. Kasi beto ke na kutunga ve kibaka; kasi, yinzo ya nene.

²⁷ Ntangu yayi, na yina beto ke na kubelama na yayi, na suka yayi, beno sambila samu na munu, mpe mu ke...Mu ntangu nyonso ke sambila samu na beno. Mpe ntangu yayi, beto kulumusa bayintu ya beto na mwa ntangu fioti na Mvwandulu ya Yehowa Nzambi ya Nene. Mpe beto ke na kubakula kukondwa ya kulunga ya beto; beto nionso ke sala yawu. Mpe beto kele ve mosi na kati awa kasi yina kele na nsatu. Mpe mu ke kukiuyufula, na yina beto ke sambila, ti kana ya kele na mosi ya beno yina kele na nsatu ya nene?

²⁸ Beno zaba, Nzambi ya seko, mutindu mu tubaka awa na Phoenix kilumbu yankaka yina na—na lukutakanu awa...Kaka mutindu televisyo, ya ke na kwiza, Klisto kele kaka awa na kati ya kivinga ntangu yayi. Beno me mona, konso muvema yina beno ke salaka, konso ntangu ya beno ke bweta disu ya beno, ata mbala mosi ve ti yawu ke kufwa. Ya kele na bitembo ya mupepe. Television ke salaka yawu ve. Ya ke bakaka kaka kitembo yina ya beno, mpe ya ke pesaka yawu na pano ya television. Ya kele kuna na mutindu nyonso. Ya vwandaka ntangu nyonso. Konso kutambula yina beno salaka kele dyaka moyo, na zulu. Ntangu yayi beno me mona yina beto ke vswana na lusambusu?

²⁹ Na yawu, Nzambi kele awa na mutindu mosi. Beto ke mona Yandi ve, kaka mutindu beto ke mona ve bafoto yina ya television. Ya ke lombaka mwa tube mosi to mwa kima mosi ya crystal samu na kubaka ndinga, mpe kubasisa foto mpe nionso. Ya vwandaka awa ntangu Adam vwandaka na zulu ya ntoto, kasi beto landaka kaka yawu. Nzambi kele awa na suka yayi. Mpe mosi ya bilumbu yayi, na Millenium, beto ke bakula. Ya ke vswana kaka ya kulutila mbote na televizyo to nyonso, ti Yandi vswana kaka awa na lukutakanu na suka yayi.

³⁰ Ntangu yayi na yina beto...na zulu ya dibanza yina, beno bumba na kati ya ntima ya beno yina beno kele na yawu nsatu,

mpe beno telemisa kaka diboko ya beno na Yandi. Beno ke sala yawu? Beno tuba, “Mfumu, . . .” Mpe na kati ya ntima ya beno, beno banza na dibanza.

³¹ Ntangu yayi, Tata ya Mazulu, beto kele kaka na kubelama mosi yayi, mpe ya kele na nzila ya kisambu. Mpe beto ke—beto ke kwisa na Nkumbu ya Mfumu Yesu. Beto kele—beto kele ve ya kulunga na kunyunguta Nkumbu, samu na kusadila Yawu. Beto kele . . . na mutindu mosi ve beto ke banza ti beto kele ya kulunga, kasi samu ba me bokila beto na kusala yawu. Mpe na kuzabaka yayi, ti Yandi tubaka, “Kana beno lomba na Tata kima nyonso na Nkumbu ya Munu, Mu ke—Mu ke—Mu ke pesa yawu.” Mpe beto kele . . . kana lukwikilu ya beto lendaka kaka kutelama na manima ya yawu na kuvwandaka Ndinga ya Yandi, mpe Nani Yandi kele, na yina ya kieleka beto ke kuzwa yina beto ke lomba. Nge me mona konso lombilu. Nge me mona diboko ya munu. Nge zaba lombilu ya munu.

³² Mpe Tata, mu ke sambila samu na mosi na mosi ya bawu. Ti nyonso yina bawu kele na yawu nsatu . . . Mfumu, mu ke kwikila ve ti nkonga ya mutindu yayi ke lomba kima ya yimbi. Ya ke vwanda samu na kima mosi samu na kukwenda na mantwala ya kimfumu ya bawu, ya lendaka vwanda samu na kubeluka ya bawu mosi, mpe na kusalaka yawu, bawu ke zola, to lubakusu ya bawu mosi, bawu ke zola yawu samu bawu nata na mantwala Kimfumu ya Nzambi.

³³ Mpe mu ke sambila, Nzambi, ti mosi na mosi ya balombilu ke kuzwa mvutu. Sakumuna dibuundi yayi, pasteur ya yawu, bisadisi ya yandi, mpe ba-diacre, ba-administrateur, bamambele ya yandi nionso, bapaya, banzenza. Ba kele banzenza ve, Mfumu. Beto nionso kele bana ya Nge na nzila ya lemvo mpe na nzila ya Klisto. Mpe beto ke sambila ti Nge ke pesa na beto na suka yayi Dimpa ya Luzingu ntangu yayi, ti beto lenda basika awa na lubakusu yina balombilu yayi yina beto me lomba me pesama na beto.

³⁴ Sakumuna Ndinga, Mfumu, mutindu mu ke tanga Yawu. Ya kele ve na muntu yina—yina kele na kiyeka to yina me lunga na kutendula Ndinga yina. Jean monaka Buku na diboko ya Yandi yina vwandaka na zulu ya Kiti ya kimfumu, mpe ya vwandaka ve na mosi na Mazulu, to na zulu ya ntoto, to na nsi ya ntoto yina vwandaka ya kulunga samu na kutala Buku. Kasi mosi ya bakuluntu tubaka, “Tala, Nyoka- . . . Nkosi ya Dikanda ya Juda me nunga.” Jean, na kutalaka na kumona nkosi, yandi monaka Mwana-dimeme yina ba kufwaka, Mwana-dimeme ya menga basikaka mpe bakaka Buku, me mata na zulu ya Kiti ya kimfumu mpe me vwanda. Mpe bantu nyonso ya lukumu ya Mazulu katulaka bayimpu ya bawu na bayintu ya bawu mpe kulumusaka bayintu ya bawu mpe zabaka ti Yandi vwandaka ya kulunga.

³⁵ Mfumu, beto ke sambila ti Yandi ke kwiza na Kiti ya kimfumu ya bantima ya beto na suka yayi. Beto mata mpe beto baka lukanu ya konso dibanza yina kele na beto, mpe kubaka Ndinga mpe zonza na beto ti beto lendaka zaba mingi na zulu ya Yandi mpe dikani ya Yandi na kati ya baluzingu ya beto. Beto me lomba yayi na Nkumbu ya Yesu. Amen.

³⁶ Ntangu yayi, kana beno zola kubaka Biblia na . . . Masonuku kele na Santu Matthieu kapu 21, mpe kubanda na . . . Mu banza ti beto me tanga nzila ya 10 mpe nzila ya 11 ya kapu ya 21 ya Matthieu. Beno vwanda mbote, ntangu beno ke kwenda na yinzo, kana beno me salaka yawu ntete ve na ntangu ya bakonze yayi, kana beno lendaka tanga kapu yayi na nzila ya yawu. Ya kele mbote mingi. Ya kele nyonso mbote. Yayi mingi-mingi, samu na nsungi yayi, mpe na Nsangu mu ke banza ti Mpeve-Santu ke bika mu nata beno na suka yayi.

³⁷ Beno tala nzila ya 10 mutindu beto ke tanga, mpe nzila ya 11.

Mpe ntangu yandi kotaka na Jérusalem, mbanza nionso ninganaka, mpe bantu vwandaka yufula, Nani kele muntu yayi?

Mpe nkonga ya bantu tubaka, Yayi kele Yesu profete ya Nazareth ya Galilée.

Ntangu yayi beto . . . Nzambi bwela na Ndinga ya Yandi dibanza ya Masonuku yayi.

³⁸ Ntangu yayi, beto zaba ntangu yina ya kele, mpe mingi ya beno kele ya kuzaba Masonuku ya kapu mosi yayi. Ya kele na . . . kieleka na kilumbu yina Klisto kwizaka na Jérusalem, na zulu ya mwa mbuluku yayi. Mpe beto . . . Ya kele na disolo yina ke tuba ti “ya vwandaka mbuluku ya mpembe.” Mu ke banza, na kuzabisa ya nkzwizulu ya Yandi ya zole na zulu ya dibaya. Na ntangu yina, profete tubaka, ti “Yandi ke tambula na zulu ya beno . . . Ntinu ya Nge ke kwisa na zulu ya mwana ya mpunda, mpe Yandi kele ya kukulumusa mpe ya kulemvuka.” Ya ke mutindu yina Yandi kwisaka mpe—mpe . . . na zulu ya mwa mbuluku, mwa kinati ya fioti ya kizitu. Kasi mbala yankaka Yandi ke katuka na Nkembo (na kapu 19 ya Apocalypse), Yandi ke kwisa mutindu Munungi ya Ngolo. Kazaka ya Yandi ya kupola na menga, ya kuvwanda na zulu ya mpunda ya mpembe, mpe basoda nyonso ya Mazulu ke na kulanda Yandi na zulu ya bampunda ya mpembe. Mpe disolo (landila masonuku ve to landila disolo) . . . Kasi disolo ke kwikila ti Yandi vwandaka nata mwa mbuluku ya mpembe mutindu Yandi kotaka na Jérusalem.

³⁹ Ntangu yayi ti . . . Mu me sola yayi . . . kele dyaka . . . samu ti beto kele na bivudi ya . . . to na ntangu ya nsungi ya Nowele, mpe—mpe ya Mvula ya Malu-malu; nsuka ya mvula ya ntama, mpe nkzwizulu ya mosi ya malu-malu. Mwa bilumbu fioti kubanda ntangu yayi, bantu mingi ke balula ba-page ya malu-malu mpe—mpe ke sala bima ya malu-malu mpe ke sala

bansilulu ya malu-malu; mpe ya ke na mbandukulu ya mvula ya malu-malu. Mpe ya ke monana ata fioti ve mingi na munu mutindu Nowele. Mu zaba ve samu na yinki, mu ntangu nyonso ke zolaka kubokila yawu “Kilumbu ya Tata Nowele.” Beno me mona? Samu ti ya kele ya kieleka ve . . .

⁴⁰ Ya zolaka vwanda ve kilumbu ya mukembo ya mbutukulu ya Klisto. Ya kieleka kaka ya zolaka vwanda ve. Yandi zolaka butuka na Ngonda ya tatu to na Ngonda ya yiya, samu ti Yandi vwandaka Mwana-dimeme. Mpe Yandi vwandaka dimeme ya bakala mpe butukaka na nsi ya *dimeme ya bakala*, kidimbu ya Dimeme. Ya zolaka vwanda, beno me mona. Mpe—mpe mameme ke butukaka ve na Ngonda ya kumi na zole na mutindu nyonso. Mameme ke butukaka na Printemps. Mpe dyaka kima yankaka, myongo ya Judée ntangu yayi, ya kele na bametele sambanu ya mvula ya mpembe na zulu ya yawu. Wapi mutindu mivungi vwandaka kuna?

⁴¹ Na yawu ya kieleka ya me katuka na masolo ya ba-Romain, yina vwandaka kilumbu ya mukembo ya mbutukulu ya nzambi mwini. Ndiatulu ya mwini mutindu ya ke lutaka, bilumbu ke vwandaka yinda mpe yinda, mpe bampimpa ke kumaka nkufi. Mpe na kati-kati ya kilumbu ya 20 mpe ya 25 ya Ngonda ya kumi na zole kele mukembo ya mbutukulu ya nzambi mwini, na yisi ya masolo ya ba-Romain—ya ba-Romain. Mpe kuna banzambi ya bawu . . . Mpe kuna bawu vwandaka kembila mukembo ya mbutukulu ya nzambi mwini. Mpe Constantin, mpe—mpe ke na kulakisa musiku ya ngudi ya dibuuundu mpe luyalu mpe nyonso yankaka yina, yandi tubaka, “Beto ke soba yawu” (na kuzabaka ve yinki kilumbu vwandaka) “mpe tulaka yawu na mukembo ya mbutukulu ya nzambi mwini, mpe salaka yawu: *mbutukulu ya Mwana ya Nzambi.*” Beno me mona? Yina . . . Kasi beto zaba ve wapi kilumbu ya vwandaka.

⁴² Kasi ntangu yayi, ba me katula mingi na Klisto, tii nionso . . . diaka, bayankaka me kotisa kuna mwa masolo ya bivangu yina zingaka, na kubanzaka, na nkumbu ya Santu Nicolas to—to Kris Kringle, mutindu mosi ya masolo ya ba-Allemard. Mpe ya kele nyonso kaka disolo, mpe Klisto kele ata fyoti ve na kati ya nyonso yina.

⁴³ Mpe bantu me baluka na kusumba whisky, mpe—mpe kubula bansaka ya mbongo, mpe mvwatu ya bawu. Mpe muntu yina . . . muntu ya mumbungu yina lenda teka bima ya yandi na Nowele lenda zinga mvula ya muvimbba, na kutala. Beno me mona? Ya kele ntangu ya bakonze ya nene, ya mumbungu. Mpe mwa bana ya fyoti ya mputu na bala-bala; bibuti ya bawu kele na kiyeka ve ya ku—kutala bawu na kado, mutindu ti ya me katuka na Tata ya Nowele, mpe bawu ke tambula na bala-bala, mpe mwa maboko ya bawu ya mvindu mpe mwa meso ya bawu ya mbwaki. Mu—mu ke zolaka kaka ve kumona yawu kusalama. Ya fwana vwanda kilumbu ya nene ya kusambilila Nzambi, na kisika ya kutala kyadi

mpe kutala mpasi ya yintu mpe bima yina me salama. Ya kele ve na kima mosi samu na Klisto samu na yawu. Kasi beto kele kaka na kati-kati ya nionso yayi ntangu yayi.

⁴⁴ Beto ke mona beto mosi, kima mutindu bawu vwandaka kuna. Beno me mona, ya ke na kukotaka kaka ntangu yayi na feti ya nene. Yesu vwandaka kwiza na Feti ya Paki. Mpe Yandi kotaka na Jérusalem...to kotaka na Jérusalem. Mpe profesi ya bima nionso Yandi salaka fwana lungisama. Nyonso na kati ya Biblia kele na mbangululu. Konso nkumbu kele na mbangululu. Ya kele na kima ve ya kusonama na kati ya Masonuku kasi ya kele na mbangululu ya ngudi.

⁴⁵ Mu zonzaka nkokila yankaka yina na Tucson, na zulu ya *Samu Na Yinki Ya Fwana Vwanda Mivungi Na kisika ya ba-Théologien?* Yandi butukaka na lweka ya dibuundu. Mpe Mpeve-Santu ke kwenda kuna na ntoto ya kuyuma mpe ke buka, ba-théologien ve, kasi mivungi. Ya zolaka vwanda mutindu yina. Ba-théologien zolaka kwikila ve Nsangu ya mutindu yina. Na yawu bawu...ya zolaka vwanda mivungi.

⁴⁶ Mu longaka awa, mwa bamvula me luta, bamvula zole me luta, *Samu Na Yinki Yawu vwandaka, Ti Yawu Zolaka Vwanda Bethlehem Ya Fyoti?* Kana Mfumu zola, na Nowele yankaka, mu zola ti beto longa, *Samu Na Yinki Yawu Fwana Vwanda Bantu ya Ndewenga? Basamu na yinki?* yayi: ba ke pesaka mvutu na bawu, mpe ba kele kaka awa na kati ya Biblia. Mpe beto ke na kuzinga na ntangu ya ngitukulu, na ntangu ya kulutila nene na bansungi nyonso. Beto ke na kuzingaka na ntangu yina, na ntangu nyonso yina ya...ntangu lenda suka mpe Seko lenda vukana kaka na yawu mpe kulandila. Bansungi yina baprofete nionso mpe bantu ya ndwenga vwandaka vingila. Beto fwana vwanda konso ngunga na mukengi ya beto, na kutalaka mbote nkwizulu ya Yandi.

⁴⁷ Beto ke tala beto mosi, na Nowele yayi, kaka na kutala mutindu bawu salaka na Nowele ya ntete. Yinza kele kele pene ya kumwangana. Mutindu mu longaka mbala mosi, kisika mosi, na yina me tala nsangu ya Nowele, *Kumwangana Ya Yinza.* Mpe yinza diaka me kuma kaka na bitini-bitini. Beno tala kuningana ya ntoto awa na Californie. Mu zabisaka na ntwala ya nkwizulu ya Mfumu Yesu, ti Nzambi ke dindisa kisika yina. Mu ke kwikila ti Hollywood na Los Angeles, mpe bisika yina ya mvindu kuna, ti Nzambi ya Ngolo nionso ke dindisa bawu. Ba ke kwenda na nsi ya mubu. Mpe ya kele disumu mingi, beno me mona, ya kele kibaka.

⁴⁸ Civilisation vwandaka tambula na mwini, kubanda...mpe yawu bandaka na Este, na kukwendaka na weste. Mpe ntangu yayi ya kele na Simu ya Wesete. Kana ya kwenda ntama, ya ke yutuka dyaka na Esete. Na yina yawu yina kibaka. Mpe disumu vwandaka tambula na civilisation, mpe ya me kuma

dibulu ya mikembo ya bansungi nionso. Bima yina ba ke salaka ti—ti bantu na konso nsungi yina yankaka zolaka banza ve na kima ya mutindu yina. Kento me losa bawu mosi na mutindu ya yimbi, tii kento mosi ve na konso nsungi lendaka banza na kima ya mutindu yina beto ke sala bubu yayi. Mpe dyaka beto ke kukibokila beto mosi Baklisto. Wapi nsoni!

⁴⁹ Kukondwa ntembe ti profete ya nene kutelamaka, mpe yandi tubaka, “Mu kele profete ve to mwana ya profete, kasi . . .” Yandi tubaka:

*Nkosi me boka, mpe nani lenda ve kuvwanda na boma?
Mpe . . . Nzambi me tuba, mpe nani ba lenda yimina
kupesa profesi?*

Beno me mona? Ya kele na kima yina ba fwana bokila.

⁵⁰ Beto kele na ngunga ya masawula; yinza kele. Kasi Dibuundu, Dibuundu ya kieleka (denomination ve); kasi Dibuundu, Yawu mosi, me kubama samu na lunungu ya kulutila nene yina Yawu salaka ntete ve: nkzwizulu ya Bakala ya makwela na Kento ya makwela.

⁵¹ Beto me kabwana, na kuvwingilaka mesiya, kima mosi, samu na kukwisa mpe kuvulusa beto, kubasisa beto na nionso. Beto ke tala na nsi, bampasi kuna na Este. Beto ke tala na Afrika bakudasuka, mambu ya makanda ya bantu, mpe kuvukana ya bantu kisika mosi, mpe—mpe bankabwani. Mpe beto nyonso me sala makelele mpe me boka awa ntama mingi ve (bankundi ya beto ya ndombe) na yina me tala, “Beto fwana kuzwa, beto fwana kuzwa kuvukana ya bantu kisika mosi. Ya kele yina beto kele na nsatu. Beto fwana kuzwa kuvukana ya bantu kisika mosi; muntu nyonso, mutindu mosi, muntu nyonso.” Mbote, ya kele kieleka nyonso ya kulunga. Ya kele kieleka nyonso ya kulunga. Mu ke kwikilaka ve na kimpika. Bantu yina vwandaka ve bampika na kubanda. Bawu kele ve bampika.

⁵² Nzambi kele muntu ya nkabwani. Mu kele mpe. Muklisto nyonso kele nkabwani. Nzambi ke kabulaka bantu ya Yandi na bayankaka nionso. Ya—Ya ke vwandaka ntangu nionso na kukabwana. Yandi soolaka yinsi. Yandi soolaka bantu. Yandi kele muntu ya nkabwani. Yandi salaka bayinsi nyonso. Kasi dyaka, Muklisto ya kieleka fwana vwanda muntu ya nkabwani. Ke kabwana yandi mosi na bima ya yinza mpe nionso yina, mpe ke kwisa na lukanu mosi, Yesu Klisto.

⁵³ Kasi ba ke nganina yawu. Mu me meka na kutuba na bawu, “Yina kele ve kima yina ke vulusa yinsi ya beto. Yina kele kaka nsalulu ya politiki. Ya kele—ya kele kima ya communisme.” Mu banza ti Martin Luther Ntinu ke twadisa bantu ya yandi na kufwa ya kulutila nene, yina ba me kufwa, ti bawu me kota ntete. Mpe bawu . . . Beno me mona, yina ke vukisa yinza ve kintwadi. Yina ke vulusa beto ve. Beto ke pesa bawu kuvukana kisika mosi. Ntangu yayi ya kele ya kulutila yimbi na yina ya vwandaka ntete.

Beno me mona, yina kele ve . . . yina kele ve kyuvu. Ya kele kaka na kima mosi yina lenda: ya kele Nzambi. Mpe kieleka bawu zola Yawu ve.

⁵⁴ Bawu zolaka Yandi ve na ntangu yina. Bawu vwandaka kabwana, mpe politiki ya bawu vwandaka kabula, bayinsi ya bawu vwandaka kabwana, dibuundi ya bawu vwandaka kabwana, mpe bawu vwandaka dila samu na Mesiya. Bawu zolaka Yandi. “Oh, tinda beto Mesiya.” Kasi ntangu Yandi kwisaka . . .

⁵⁵ Nzambi pesaka . . . pesaka mvutu na kisambu ya beno. Beno me lomba, mpe beno ke kuzwa yawu. Mpe ya kele . . . Mu lenda telama awa bangunga mingi, na babakala mpe bakento, Baklisto mpe, kusambilala samu na kima mosi; mpe Nzambi ke pesa mvutu mpe bawu ke zaba yawu ve.

⁵⁶ Mpe ntangu yayi, Nzambi pesaka *bawu* mvutu. Bawu vwandaka na nsatu ya Mesiya. Bawu zabaka ti bawu vwandaka na ba-Cesar, mpe bawu vwandaka—bawu vwandaka na ba-David, ba zolaka vwanda na ba-Salomon (muntu ya ndwenga), ba zolaka vwanda na ba-David (binwani ya ngolo), bawu—bawu vwandaka na mitindu nyonso, kasi bawu zabaka ti bawu zolaka vwanda na lusalusu ya Mazulu mpe bawu . . . Nzambi silaka bawu Mesiya. Mpe Yandi fidisaka bawu Mesiya yina, na mvutu na bisambu ya bawu, kasi bawu zolaka Yandi ve.

⁵⁷ Mu ke kukiyufula, bubu yayi, kana bisambu ya beto . . . Beno ke kuwa bawu kutuba, “Sambila samu na reveal ya nene. Beno sambila samu na *yayi*. Beno sambila samu na muntu yina ke na kutiamuka. Beno sambila samu na ngwisani.” Mu ke kukiyufula, kana Nzambi lendaka fidisa manaka ya mutindu yayi, kana beto lendaka ndima yawu. Mu ke kukiyufula kaka kana beto ke ndima yina Yandi ke tinda beto. Beno me mona, Yandi . . . Ya kele samu na yina beto ke sambila samu na bima yayi, samu beto zaba ti ya kele na nsatu. Kasi ntangu Nzambi ke fidisa yawu na mutindu yina Yandi zola yawu, na yina ya kele ve landila ntomo ya beto, mpe na yina beto ke ndima yawu ve. Mpe ya kele mutindu ya vwandaka na kilumbu yina. Kana Yandi vwandaka ve na ntomo ya kundima ya bawu mpe ya bawu . . . Ba—ba zolaka ve kuyamba Yandi diaka, bubu yayi. Ya kele samu na yina bawu yufulaka kyuvu yayi, “Nani kele muntu yayi? Nani kele muntu yayi yina ke na kwiza?” Beno me mona, ya vwandaka ntangu ya kulutila nene. Oh, muntu nyonso vwandaka . . . tension. Kima vwandaka zola kusalama.

⁵⁸ Mpe beno tala yinza bubu yayi, wapi tension yinza ya muvimba ke zinga na kat. Beno ke tambula na bala-bala . . . Ya kele—ya kele ve na lukengolo ya kutambula na ditoma. Ya kele ve na lukengolo na kuvwanda na bala-bala ya banzila yiya. Muntu nionso kele na tension, ke yimbi mpe . . . Yinki kele diambu? Beno vwanda pima. Wapi kisika beno ke kwenda? Ya kele samu na yina

ke sala ti balupitalu ya bimbevo ya yintu me fuluka. Ya kele samu na yina ti dibuundu kele na kati ya mubulu ya mutindu yayi. Bawu kele—bawu ke sala yintu ngolo na zulu ya kima ya mutindu yina. Ba ke telama ve mpe ke tala Ndinga ya Nzambi, mpe ngunga yina beto ke na kuzingaka; nionso na yisi ya kubendana, ya tension.

⁵⁹ Mpe ntangu yayi, beto zaba, beto me zaba yawu. Ntoto me luta na kati ya bampasi ya nene ya kubuta. Mpe dibuundu ke luta na bampasi ya kubuta. Ya zolaka luta na bampasi ya kubuta ntete ya pesa... Mosi na mosi ya baprofete, ntangu bawu kotaka na yinza, ya vwandaka mpasi ya kubuta samu na dibuundu. Yinza me luta na Mvita ya Ntete ya Yinza ya muvimba, Mvita ya Zole ya Yinza ya muvimba, mpe ntangu yayi ya me kubama samu na Mvita ya Tatu ya Yinza ya muvimba. Mpe ya kele diaka na bampasi ya kubuta. Kasi ya kele kaka na kima mosi yina lenda nata ngemba, mpe ya kele Klisto.

⁶⁰ Mitindu nyonso ya beto, mpe mabanza ya beto, mpe kutunga ya beto ya mabuundu, mpe bapolitiki ya beto nyonso, mpe science ya beto nyonso mpe nyonso, ya me talisama ti ya kele buzoba. Mpe na yina beto ke sambila Nzambi na—na kusadisa beto, na kukota na diambu, “kwisa sala kima mosi samu na beto.” Mpe na yina ntangu Yandi ke sala yawu, mu ke kukiyufula kaka beto ke vwandaka na kiyeka ya kubakula Yawu; kana beto ke vwandaka na kiyeka ya kuyamba Yawu; to beto ke tala Yawu?

⁶¹ Ntangu yayi, yawu yina salamaka na bilumbu ya bawu. Bawu vwandaka sambila, bawu vwandaka na mitindu nyonso ya bantwadisi ya nene, bawu vwandaka na nsi ya baluyalu, bawu vwandaka na nsi ya luyalu ya ntinu, bawu vwandaka na nsi ya konso kima yina, bazuzi. Kasi bawu zabaka ti ya kele kaka na kima mosi yina lendaka vulusa bawu, ya vwandaka nkzwizulu ya Mesiya. Mpe Mesiya zola kutuba “yina ba me pakula.” Muntu yina ba pakulaka. Na yina muntu ya moyo, ya kupakulama na Ndinga. Ndinga me kuma nsuni na kati-kati ya beto. Mpe ntangu Yandi kwizaka, Yandi—Yandi vwandaka kaka ve kieleka na ntomo yina bawu zolaka Yandi; ve kumeka yina bawu kuzwaka...ti Yandi zolaka kota. Na yawu kuna bawu—bawu—bawu bokaka, “Nani kele muntu yayi? Samu na yinki bamakelele yayi nionso?” Nkonga ya bisadi bilanga kuna na mwelo, yina vwandaka buka mandalala ya maba mpe...

⁶² Mpe yandi tubaka, “Kasi, sala bawu kuvwanda swi. Ba ke sala beto kudasuka, mutindu ba ke boka, mpe ke boka, mpe ke landila na kukwenda na ntwala.”

⁶³ Yandi tubaka, “Kana bawu vwandaka swi, matadi yayi ke boka na nswalu nionso.”

⁶⁴ Oh, ntangu kuzibukaka! Profesi lungisamaka. Kuyituka ve! “Nkosi ke bokaka, mpe nani ke vwandaka ve na boma? Mpe Nzambi me tuba. Nani ke pesa profesi ve?”

⁶⁵ “Ve, kana Yandi vwandaka kaka ve na ntomo ya beto mosi...Kana Yandi vwandaka kaka ve mutindu beto zolaka Yandi, mutindu beto banzaka ti Yandi ke kwisa, beto ke ndima Yandi ve.” Na yina, ya vwandaka ba-credo ya bawu yina katulaka bawu mingi na Ndinga yina me sonama. Bawu vwandaka ntama mingi, bawu zabaka Yandi Yina bawu sambilaka samu na kukwisa. Mabuundu ya bawu me nata bawu ntama mingi, ti kima kaka yina bawu vwandaka sambilaka, vwandaka kaka na bawu, mpe ya vwandaka ve na ntomo ya bawu, mpe na yawu bawu—bawu—bawu lendaka ve kukwikila Yawu. Bawu zolaka vwanda ntama na Yawu. Bawu losaka Yawu. Bawu... Ya kele kaka na kima mosi yina beno lenda sala ntangu beno ke kutana na Klisto. Ya kele to kundima Yandi to kumanga Yandi. Beno lenda ata mbala mosi ve kutambula na kimvuka. Beno lenda sala yawu ve. Ya—ya kele ve samu na beno na kusala yawu. Ya kele kaka mutindu yina.

⁶⁶ Beno tala kaka, mutindu bantu fioti zabaka ti Yandi vwandaka Ndinga ya Kupakulama, ya kilumbu yina. Beno me mona, Nzambi na mbandukulu, na kuvwandaka ya seko, mpe zabaka bima nyonso na mbandukulu... Mpe kima mosi kaka yina bima yayi kele kutadisama ya binama na Yandi. Kinama... Beno kele na kinama. Ya kele dibanza ya beno. Beno ke *banza* kima mosi, na manima beno ke *tuba* yawu, na manima beno ke *baka* yawu. Ya kele Nzambi. Yandi, na mbandukulu... Kana beno kele... Kana beno vwandaka ntete to ke vwanda na Mazulu, nge vwandaka na Mazulu samu na kubanda. Nge kele kitini ya Nzambi. Nge vwandaka dibanza ya Yandi. Yandi zabaka nkumbu ya nge. Yandi zabaka nani nge vwandaka ntete ya vwanda na molecule, ntete nsemo kuvwanda. Ntete ya vwanda na kima mosi, Yandi zabaka beno mpe nkumbu ya beno. Mpe tulaka yawu na Buku ya Luzingu ya Mwana-dimeme, ntete kwandi yinza kusalama. Beno me mona, beno vwandaka dibanza ya Yandi. Mpe na manima... Na manima beno me kuma Ndinga. Mpe ndinga kele dibanza yina me tubama. Na yina beno me monisama.

⁶⁷ Ya kele mutindu Yandi vwandaka. Yandi vwandaka na mbandukulu na nzila ya Yandi mosi. Nzambi zingaka yandi mosi na mabanza ya Yandi. Yandi ke sala dyaka yawu ve samu ti mabanza ya Yandi me monisama. Mpe ya kele samu na yina beto kele kaka awa, kilumbu yayi... Nzambi ke na kubundanaka na mabanza ya Yandi, na kuvwandaka ya kumonisama. Beno me mona? Beto me kuma kisika yango. Na yawu, beno, na kubakaka na kubanzaka, lenda bwela ata kifu mosi ve na ntela ya beno. Beno lenda ve kusala *yayi*, *yina*, to *yankaka*. Ya kele Nzambi yina ke talaka kyadi. Ya kele Nzambi. “Bayina nionso Tata pesaka Munu ke kwisa na Munu, mpe muntu mosi ve lenda kwisa kana Tata ya Munu me bokila yandi ve.” Yina ke sukisa diambu.

⁶⁸ Ntangu yayi, beno tala kaka, mutindu ndambu ya bawu na kilumbu ya Yandi, ya mafuku na zulu ya ntoto, yina zabaka ata

mbala mosi ve na Yandi na kuvwandaka awa. Beno banza kaka, ya vwandaka na makumi . . . mafuku ya bantu yina zabaka kima mosi ve samu na yawu. Mpe kubanza, na Israel na ntangu yina, ya vwandaka na bantu zole mpe difuku mosi na ndambu na Palestine, ya ba-Israëlite, mpe ve mosi na kati ya bawu zabaka yawu. Kuyituka ve ti Yandi tubaka, "Mwelo kele ya fioti mpe nzila kele ya fioti mingi, kasi bantu fioti kaka ke landa yawu." Beno banza kaka na bantu yikwa bakulaka Yandi ve! Bawu zabaka ve ti Yandi vwandaka Yawu. Mpe bawu vwandaka kuna kisika Yandi vwandaka; yina kele kitini ya mawa.

⁶⁹ Bayina tambulaka na Yandi, mpe monaka Yandi na bala-bala, mpe nyonso yina . . . bawu—bawu zabaka ve Nani Yandi vwandaka, samu Satana monaka ti Yandi vwandaka na nkumbu ya mvindu mingi yina ba lendaka pesa na muntu mosi. Ba bokilaka Yandi na yinza, yinza ya kimuntu, Yandi—ba bokilaka Yandi ya makangu, samu yandi tubaka ti mama zolaka vwanda mama na Yandi, na nzila ya Joseph, ntete yandi kukwelana na yandi. Na yawu yandi pesaka Yandi nkumbu ya makangu.

⁷⁰ Mpe dyaka, dibuundu monaka Yandi na ngolo ya Yandi ya nene ya kumonisama. Ke monisa yinki? Ke monisa credo ve! Yandi vwandaka monisa Ndinga! Yandi vwandaka Ndinga yina me pakulama, Yandi mosi. Mpe ntangu bawu monaka yawu kusalama (kumonisama, Mesiya ya Kupakulama), bawu mangaka Yawu. Bawu zolaka Yawu ve. Ya vwandaka ve na ntomo ya bawu. Yina kele kitini ya mawa. Bantu yikwa . . . ? Beno banza kaka na yawu! Kaka mutindu na bilumbu yankaka.

⁷¹ Beno me mona, bawu nionso vwandaka na ntendulu ya bawu mosi ya Ndinga. Yawu yina . . . ya kele samu na yina Israel zabaka Moise ve. Ya kele samu na yina yinza zabaka ve Noé. Ya kele samu na yina baprofete nyonso vwandaka ya kuzabana ve. Bawu kele na lutendulu ya bawu mosi ya Ndinga. Kasi Nzambi, na konso nsungi, me kuzwa Mesiya ya Yandi. Beno me mona? Kumanga Nsangu ya Noé, kumanga Nzambi. Kumanga Noé, vwandaka kufwa. Kumanga Moïse, vwandaka kufwa. Ya vwandaka . . . Ba vwandaka Bamesiya ya Kupakulama samu na nsungi yina, Ndinga yina ba silaka samu na nsungi yina. Mpe ntangu Yesu kwisaka, Yandi vwandaka muvimbba ya Ndinga.

⁷² Nzambi, Yandi mosi, me kota na ntungulu ya muntu, na mikwa mpe nsuni; Yina ba Me Pakula. Mpe ba zolaka mona yawu. Kasi beno me mona, dibuundu ya bawu—ya bawu ya yinza kubwela mingi awa mpe katulaka kuna mpe—mpe nyonso yankaka, tii ya vwandaka na kati ya poto-poto mingi ti bawu—bawu tulaka kivuvu na dibuundu ya bawu na kisika ya—ya Ndinga. Mpe ntangu ba monaka dibuundu ya bawu ya kupakulama, na yina ba banzaka ti kima mosi ya nene vwandaka salama. Kasi ntangu bawu monaka Ndinga ya kupakulama, na yina bawu tubaka, "Yina kele bufanatiki. Muntu yayi kele diabulu, Béelzébul." Samu ya vwandaka ya kuswaswana mingi

na dibuundu ya bawu tii...ba-credo ya bawu mpe yina bawu salaka. Mpe ya vwandaka mutindu yina na konso nkwizulu ya profete, dibuundu zolaka vwanda na kati ya poto-poto mingi.

⁷³ Nzambi fidisaka misiku ya Yandi mpe pesaka bawu ngwisani. Mpe nganga-Nzambi ke kota mpe ke zenga, mpe ke bwela, mpe ke katula na lweka awa, mpe ke sala credo na yawu. Mpe na yina, Nzambi lendaka vumbuka na kisika mosi ve, muntu mosi ya kupakulama yina ba sansaka na ngolo ya Mpeve. Mpe yandi vwandaka ntangu nyonso ya kuyina na banganga-Nzambi, na bantinu. Mpe—mpe kisika baprofete ya luvunu vwandaka lwata bilele ya bawu ya pete-pete, mpe tambulaka na mutindu ya kulemvuka, mpe na malembe na kati-kati ya bantinu mpe banganga-nzambi, samu na kuzwa bankumbu ya nene mpe—mpe nyonso. Na yina profete ya kieleka, ya kieleka, katukaka kisika mosi ve, ata mosi ve ya ba-organisation ya bawu.

⁷⁴ Wapi—wapi kisika ya vwandaka na mosi na kati ya Biblia, kisika Nzambi bakaka nganga-Nzambi mpe salaka profete na yandi? Wapi kisika Nzambi bakaka muntu ya théologie (muntu ya kulonguka, muntu ya théologie) mpe salaka yandi profete? Ata mbala mosi ve na masolo ya kisika mosi, Yandi salaka yawu, na konso nsungi... Yandi salaka yawu ata fyoti ve. Yandi fwana kwenda ntama ya sysiteme yina, mpe kunata yawu. Mpe ya kele yina Yandi salaka awa.

⁷⁵ Yesu, ntangu Yandi butukaka na Bethlehem na Judée, na dibuta mosi ya bampatu, mpe Yandi vwandaka ve na lululu mutindu bawu zabaka, kaka mosi ya dikanda ya—ya Juda, mpe mama ya Yandi mpe tata ya Yandi vwandaka na dikanda ya David; mpe bawu zolaka kwiza mpe kuwanda na bampaku. Mpe awa Yandi vwandaka, kaka ntwenya ya bakala, na ziunga...vwandaka sala kima ve kasi vwandaka panza mabuundi. Mpe bawu yinaka Yandi. Mpe ba lendaka ve kutuba kasi yina muntu yina salaka bimangu. Pierre tubaka yawu na Kilumbu ya Pentecote, yandi tubaka, "Yesu, ya Nazareth, Muntu yina Nzambi ndimaka na kati-kati ya beto, ti Nzambi vwandaka na Yandi." Mpe ve na kubwela na Ndinga ya Yandi to kima mosi; samu na kusala yawu mwa pwelele: "Yandi vwandaka Nzambi yina kumaka nsuni na beto. Nzambi na beto."

⁷⁶ Mpe tubaka na nkokila yina, ti Moïse, vwandaka ya kutelama kuna na diboko ya yandi na ntulu ya yandi, yandi... yina vwandaka Nzambi na kati ya Moïse. Yandi... (vwandaka simba binsweki ya ntima ya yandi), mpe ya kumaka mpembe na lépre. Na yina vutulaka yawu na ntulu ya yandi mpe belusaka yawu, mpe kuna me vwanda dyaka na beto ntangu Yandi fidisaka Mpeve-Santu; yina vwandaka Nzambi, diaka, na mutindu yankaka na Kilumbu ya Pentecote. Mpe beto ke manga Yawu. Beto zola Yawu ve. Ya kele mutindu bawu salaka kuna. Ya kele mutindu yina beto lenda sala yawu bubu yayi.

⁷⁷ Beto ke mona, muntu nionso kele na ntendulu ya yandi mosi. Yawu yina ya ke na kusala muvusu mingi. Kasi beno zaba, Biblia me tuba, ti, “Ndinda yayi kele ve ntendulu ya muntu mosi.” Yawu ke na nsatu ya ntendulu ya Presbytérien na Yawu ve. Yawu ke na nsatu ya ntendulu ya Baptiste ve. Yawu ke na nsatu ya ntendulu ya Pentecote ve. Nzambi kele mutendudi na Yandi mosi. Yandi tubaka ti Yandi ke sala yawu, na yawu Yandi ke sala yawu kaka, mpe yina ke sukisa diambu. Na yawu ya kele samu na yina bawu ke mona Ndinda ya nsilulu ya kupakulama mpe kuna bawu—bawu lenda ve kuzwa Yawu, beno me mona, samu ti Yawu kele ya kuswaswana na ba-credo ya bawu—ya bawu.

⁷⁸ Yinki Mesiya (Mupakulami) ke monana mutindu, mpe yina Yandi ke sala; ya vwandaka ntama na lubakusu ya bawu. Mpe kuna ntangu ba tangaka yawu na Masonuku, yina Yandi ke sala, dyaka bawu bakulaka Yawu ve. Na yina ntangu muntu ya ndwenga yayi kulumukaka, kuna na Babylone, bawu vwandaka node-esete ya Jérusalem, mpe talaka na yisi mpe monaka Mbwetete yina vwandaka twadisa na wesete. Bawu landaka Yawu bamvula zole, na kukulumukaka Nzadi ya Tigre, mpe na kulutaka biwanda mpe Ngonda ya kungenga, mpe kulumukaka, kwisaka na mbanza ya bansambulu nionso. Nsambulu ya kulutila nene na yinza, na tempelo, na Jérusalem. Mpe kuna na babala-bala ke tuba, “Wapi kisika Yandi kele? Wapi kisika Yandi kele yina me butuka Ntinu ya ba-Juif?” Mbote, muntu ve zabaka kima na zulu ya yawu. Ya vwandaka ngitukulu.

⁷⁹ Ata ti Yinzo ya nene ya lufundusu yitukaka... bokilaka bantu ya ndwenga mpe tubaka, “Tanga na Masonuku kisika Mesiya...”

⁸⁰ Mpe bawu kwendaka mpe bakaka Masonuku mpe tangaka yawu Michée tubaka yawu, “Na... Judée... Bethlehem ya Judée, nge kele ve ya kulutila fyoti na katì-kati ya bambanza nyonso? Kasi na nge ke basika muyadi yayi.”

Beno me mona, na kisika ya kusosa-sosa, bawu losaka kaka yawu, “Mbote, ya kele nkonga ya bufanatiki.” Beno me mona? Ya kele samu na yina mivungi vwandaka baka Nsangu. Beno me mona, bawu ve... Bawu kele na ntendulu ya bawu mosi, na yawu, bawu—bawu ke kondwa kima ya kieleka.

⁸¹ Kasi mutindu ntangu nyonso, ntangu Yandi kwizaka, Yandi kwizaka kaka kieleka mutindu Ndinda tubaka ti Yandi ke kwiza. Yandi kwisaka na mbanza kaka ya kieleka, na dilongi ya beto na suka yayi, mutindu Ndinda tubaka ti Yandi ke kwisa. Mpe bawu tubaka, “Nani ya kele?” Beno me mona yina mu zola kutuba? Ba zolaka zaba Nani ya vwandaka. Mpe awa...na ngaanda ya yinza ve, kasi dibuundu ya yinza ke tuba, “Nani ya kele? Nani kele yayi?” Ntangu, kuna, Masonuku me tuba pwelele ti ya kele kieleka mutindu Yandi ke kwiza. Mpe bawu ke tuba, “Nani ya kele? Nani kele muntu yayi? Yinki kele kuningana ya

nzutu yayi nionso? Beno telema samu na kusala makelele yina nionso, ya ke sala ti beto kuvwanda na kidi-kidi.” Uh-huh. Beno me mona?... Beno me mona? Kima kaka yina bawu vwandaka sambilala vwandaka kaka kuna na diboko ya bawu, mpe bawu zabaka yawu ve. Mpe Yandi kwisaka kaka kieleka mutindu Masonuku tubaka ti Yandi ke kwisa. Mpe kana Yandi sala bubu yayi, Yandi ke kwiza kaka mutindu Masonuku ke tuba ti Yandi ke kwiza. Yandi ke kwisaka ntangu nionso na ntomo ya Ndinga ya Nzambi, mpe ve na ntomo ya mwa dibanza ya théologien samu na yawu.

⁸² Na yina, beno me zaba ti Ndinga ya Nzambi me kwisaka ata fioti ve na théologien? Beno tala Masonuku kisika Yawu me salaka ntete ve. Ndinga ke kwisaka ve na ba-théologien; ata fioti ve. Kasi beno me mona, kana Ndinga me monisama bubu yayi, Ndinga samu na kilumbu ya beto, Yawu ke vwanda na ntomo ya Ndinga ya Nzambi. Ve na ntomo dibanza ya muntu mosi. Nzambi ke baka Ndinga ya Yandi yina Yandi silaka samu na kilumbu yayi, mpe ke pakula Yawu, mpe Yawu ke salama. Kaka yina. Ya kele ve na mutindu ya kukanga Yawu na kusalama. Ya ke sala yawu na mutindu nyonso, ata yina dibuundu ke tuba mpe yina bayankaka ya bawu ke kwikila mpe, yawu, Nzambi ke sala yawu na mutindu nyonso. Ya ke vwanda kaka na bantu fioti yina ke zaba yawu. Ya kieleka, kaka bantu fioti. Ya ke vwandaka ntangu nyonso mutindu yina.

⁸³ Beno me mona, na ntendulu ya bawu mosi, bawu zolaka sala kima yankaka ve samu ti bawu vwandaka me yekama na yina dibuundu tubaka na bawu. Kasi Yandi ke kwisa... Yandi ke kwisa ntangu nionso... Yandi salaka yawu na ntangu yina, mu zola tuba, mpe Yandi ke kwisa ntangu nionso Yandi ke kwisa, mpe nionso yina Yandi ke sala, ya ke vwanda na ntomo ya Ndinga. Na yawu, beto lenda tula kivuvu ve na yina bantu yankaka ke tuba. Ya kele kaka na kima mosi yina beno lenda tudila kivuvu, mpe ya kele Ndinga. Mpe Ndinga kele Nzambi. Mpe Ndinga pakulamaka ke sala Mesiya; Ndinga ya kupakulama ya ngunga. Mutindu kitoko! Bawu kondwaka yawu, Ndinga; ya kieleka... Bawu vwandaka... Ndinga kele ntangu nyonso ya kulunga, kasi ntendulu ya bawu vwandaka luvunu.

⁸⁴ Mu ke kukiyufula kana kima yayi ya nene, Conseil Oecuménique yayi yina beto kele na yawu na yinza bubu yayi, mpe Lukutakanu ya Yinza ya Mabuundu ke na kusalaka kintwadi ke sala beto nyonso mosi... Mu ke kukiyufula kana bawu ke bakula kana... Ya kele kieleka yina Masonuku ke tuba ti bawu ke sala. Kasi ba ke banza ti ya kele kima ya kulutila mbote na yinza, ti beto nyonso lenda kota na maboko mpe kuvwanda mosi. Yandi tubaka, “Yesu sambilala ti beto vwanda mosi.” Ya kele kieleka. Kasi ya kele ve mutindu yina.

⁸⁵ Yandi tubaka, “Vwanda mosi mutindu munu na Tata kele mosi.” Yinga, vwanda mosi yina. Na yina wapi mutindu ya ke

vwanda? Ndinga na kati ya beto ke vwanda Ndinga ya kupakula. Yina kele ba-unitaire ya Nzambi. Beno me mona, ba-unitaire ya Nzambi kele Ndinga yina me pakulama na kati ya beno. Beno me mona? Mpe na manima beno me kuma mwana (mesiya) ya nsungi.

⁸⁶ Ntangu yayi beto ke mona bantu mutindu mosi. Bantu ke sobaka ve. Bantu yayi vwandaka ya kukabuka na bimvuka tatu. Mpe beto ke tala yawu na mwa ntangu fyoti ntangu yayi. Mu zaba ti mu me lutisa fioti ntangu, kana ya kele mbote samu na beno. Mu ke tuba malembe mingi, mu—mu—mu kaka... Mu zaba ve; mu—mu ke kota mpe mu ke sonika Masonuku, mpe mwa banoti. Mpe kuna mu—mu ke kuma kuna mpe Mpeve-Santu ke kanga mosi ya bawu, mpe mu—mu—mu—mu... ke talana kaka mutindu ya ke vwanda nsuka ve. Ya ke landila kaka na kukwenda. Kasi, ntangu yayi, na dilongi ya beto.

⁸⁷ Ba vwandaka ya kukabwana, kuna, na bimvuka tatu, na mabanza tatu. Bayankaka ya bawu kwikilaka Yandi. Bayankaka ya bawu yinaka Yandi. Mpe bayankaka ya bawu zabaka ve yinki ya kusala.

⁸⁸ Beno me mona? Ya kele—ya kele kaka mutindu beto kuzwaka yawu. Mu longaka, mu ke kwikila na dibuundi yayi, mbala mosi: *Bakwikidi, Bakwikidi ya kati-kati, mpe Bantu ya kukondwa lukwikili*. Bawu tatu na kati ya nkonga, beno—beno kele na yawu bisika nyonso. Yayi kele tatu na kati ya nkonga, mpe; na kumonaka mutindu yayi ya bantu ke vwandaka ntangu nyonso. Beto lenda vutuka mpe kusiamisa, ya kele nkadulu ya bantu ntangu nyonso. Ba ke vwandaka ntangu nionso na nkadulu yina.

⁸⁹ Na yina na kumonaka ti ya ke vwandaka ntangu nyonso mutindu yina, na yina ya ke salaka beto ya kukubama na kukwikila ti Nzambi salaka bantu na kuvwanda mutindu yina. Na yina, Yandi ke sala mbeni ya Yandi samu na kukumisa Yandi. Bima nionso... Paul, na kusonikaka, na kapu ya 8, tubaka, “Oh, muntu ya bulawu. Kana—kana ntoto lenda tuba na kiyidiki banzungu, samu na yinki kusala munu... munu mutindu yina? Yandi kele ve na ngolo ya kusala vaze mosi samu na lukumu mpe yankaka samu na nsoni?” Yinki kana Yandi salaka ve mpimpa? Beno ke sepela ata fioti ve na mwini. Kana ya vwandaka na mwini nyonso, beno zolaka zaba ve mutindu ya kusepela na yawu. Yinki ke salama kana kimbevo kele ve? Beno lunga zaba ata fioti ve yinki mutindu kusepela na mavimpi ya mbote. Yinki zolaka salama kana bantu ya yimbi vwandaka ve? Bakento ya yimbi ve? Kento ya mbote zolaka ve kuvwanda ya kuzitisa. Beno me mona? Bawu zolaka ve... Lukumu zolaka vwanda ve ya yandi, samu ti ya kele kaka nyonso mutindu yina, ya kele kaka kima mosi ya mpamba. Kasi ya kele musiku ya baluswaswanu.

⁹⁰ Nzambi ke salaka yawu mutindu yayi: mosi samu na kuvwanda ya nsoni mingi, samu na kutilisa yina ya lukumu;

mosi samu na kuvwanda na kifu, ya ke monana na zulu... Kana ya vwandaka ve mutindu yina, ya zolaka vwanda kima ya mbote. Kana ya vwandaka ve... Ya lendaka vwanda ve na dollar ya luvunu tii ya ke vwanda na dollar ya kieleka. Mpe kuna kima ya luvunu kele... Kana ya vwandaka kaka kima ya luvunu na kubanda, na yina ya ke vwanda kima ya kieleka. Kasi ya kele—ya kele kopi. Ya lenda vwanda ve... Ya lenda vwanda ve na disumu tii ya ke vwanda na ludedomo. Samu ti ludedomo kele kima ya kulunga, mpe disumu kele kubeba ya ludedomo. Na nzonzolo yankaka, kieleka kele kieleka. Luvunu lenda vwanda ve luvunu tii kuna ya kele ntete na kieleka; samu na kubebisa kieleka yina na luvunu. Na yawu disumu nyonso kele kima ve kasi ludedomo yina ba me bevisa. Na yawu, ya kele na sysiteme na yinza.

⁹¹ Basysiteme zole; mpe mosi ya bawu kele sysiteme ya *kulunga*, mpe yankaka kele sysiteme ya *kubeba*. Mpe mosi ya bawu kele Ndinga ya Nzambi, yina kele kieleka; mpe ndinga nyonso ya muntu kele luvunu. Mpe sysiteme ya denomination yayi yina kele na beto bubu yayi, na kusalaka Kimvuka ya Mabuundu ya Yinza samu na kusala kidimbu ya kibulu samu na kukangisa bawu kintwadi, ya kele kima ya yimbi. Mpe bantu ke na kufwa meso ke na kutambula na kati ya yawu.

⁹² Nzambi me sala me tula kima na zulu ya ntoto samu na bawu na kuvuluka na nzila ya yawu. Kasi ba ke banza ti ya kele nkonga ya bufanatiki. Ba ke zolaka yawu ve. Ba ke basisa yawu. Ba ke banza ti ba fwana kusala kima mosi samu na yawu. Bawu fwana sala sysiteme ya bawu mosi. Nzambi me kuzwa sysiteme yimeni awa, Ndinga ya Yandi. Kasi beto zola Yawu ve. Na yina beto ke mona beto mosi bubu yayi, kaka mutindu bawu vwandaka na ntangu yina.

⁹³ Mpe ntangu yayi, na kumonaka ti bantu me salama na kuvwanda mutindu yina... Beno tala, beno ke tuba... Mu—mu zaba ti mu ke baka ntangu mingi, kasi mu zola ve landila na kutala yawu samu ti ya ke sala munu kudasuka. Beno me mona?

⁹⁴ Politiki; ntangu yayi beto baka mutindu... Beto baka kaka kifwanukusu... na kumona kana ba salaka ti bantu kuvwanda na bakalasi tatu—tatu. Beto baka politiki. Ya kele na bayankaka yina kele tiya ya mbwaki samu na muntu. Mpe nkonga yankaka ke yinaka yandi. Mpe kimvuka yankaka zaba ve yinki ya kusala samu na yandi; ba me zaba ve nani, mpe ya ke losa bawu na kati ya mubulu.

⁹⁵ Bakala *yayi* tubaka, “Oh, yandi kele muntu ya nene. Yandi—yandi ke sala beto Ntwadisi ya yinsi ya kulutila mbote.”

Yankaka yina tubaka, “Yandi kele kima yankaka ve kasi kimpumbulu.”

⁹⁶ Na manima yina kele *na kati-kati* tubaka, “Ntangu yayi mu zaba ve yinki kusala.” Beno me mona? Beno me mona, ba salaka beto mutindu yina. Ba salaka beto mutindu yina. Ya kele

mutindu bantu kele. Ya zolaka vwanda mutindu yina samu na kulungisa dikani ya nene ya Nzambi. Mpe samu na kusala kisalu ya Yandi yina Yandi ke sala na zulu ya ntoto, ba zolaka sala Yandi mutindu yina. Mosi kele ya *kusungama*. Yankaka kele na *foti*. Mpe yankaka yina kele *na kati-kati* ya zole yayi. Ya ke vwandaka ntangu nyonso mutindu yina.

⁹⁷ Beno tala, bawu ke salaka yawu ntangu nyonso yina bawu zaba ve... Muntu na kati-kati, ya kele kisika ya yimbi samu ti: mosi lenda lakisa dyambu, samu na yinki yandi ke banza ti yandi kele ya kulunga; yankaka yina lenda lakisa mutindu yandi ke banza ti yandi kele na foti; mpe yina na kati-kati zaba kima mosi ve na yina me tala dyambu, yandi zaba ve wapi nzila ya kulanda. Mpe ya kele kaka mutindu ya kele na nsambulu. Bantu ke salaka kima mutindu mosi bubu yayi samu na kisika ya bawu ya Seko.

⁹⁸ Ntangu yayi beto ke nyongisa, kaka minuti. Ba ke salaka yawu samu na kisika ya bawu ya nsuka ya Seko. Muntu ke kulumuka awa na yayi—na yayi... samu na kudya. Mpe kana beno me mona yuyu na kati ya bolu ya beno ya supu, beno ke zola kufunda kompani yina to restaurant yina. Na yina, beno lendaka ve kudia supu yina, ya ke vwanda na ndikila. Beno—beno—beno ke baka yawu ata fioti ve, mpese ya nene to kima mosi me toka na kati ya bolu ya supu. Na yina, beno zolaka kuzwa yawu ata fytot ve. Ya ke sala beno kubela na kubanza na yawu. Kasi ntete, beno ke bika nkonga mosi ya ba-théologien kupusa kima mosi na laka ya beno yina ke fidisa beno fuku mosi ya bakilometele na Nzambi, mpe beno ke mina yawu. Ntangu, "Muntu ke zinga na konso Ndinga yina me basika na yinwa ya Nzambi." Ya kele muniololo yina moyo ya beno ke lelika na zulu ya difelo. Mpe mutindu mu tubaka yawu na ntwalla, "Muniololo kele ya yandi ya kulutila ngolo na kisika ya yawu ya kulemba mingi." Kitini mosi ya kuzengana... ya kele nyonso yina beno fwana sala kele kubika mosi ya yawu; kaka yina. Bayankaka ya bawu ke bikaka na yawu. Ya kele kaka ngolo mutindu kitini ya yawu ya pete-pete.

⁹⁹ Ntangu yayi... Mpe muntu yina zaba ti kana beno kudya supu ya yuyu ya kubeba na pwazo, mu banza ya ke sala ti beno kubela. Beno fwana kwenda na lupitalu, mpe—mpe beno fwana sukula kifundu ya beno mpe bampasi mingi. Mpe kieleka ya zolaka kufwa beno. Kasi, oh! Beno ke... Mbote, beno zolaka kwenda kisika mosi ve mutindu yina. Beno ke zola ata fioti ve kukutana diaka na mwelo, samu beno—beno—beno ke na boma ti beno ke kuzwa ndikila mpe beno ke kufwa. Mpe kuna kieleka beno ke vukana, ke tula bankumbu ya beno na babuku, mpe beno nwana samu na dyambu ya kieleka ya kima yina Biblia ke tuba, "Ya ke na kufunda ve nzutu ya beno, kasi ya ke fidisa moyo ya nge na difelo." Beno me mona? Wapi mutindu ya kele ngitukulu ti bantu ke salaka. Bawu—bawu kele... Bawu ke baka kisika ya bawu ya nsuka ya Seko, ke lakisa yawu na zulu ya théologie mosi.

Mpe beno lenda natila bawu Masonuku, ya ke tuba, “Yayi kele yina Biblia ke tuba. Yawu yayi kaka awa.”

¹⁰⁰ Mpe muntu ya théologie ke tala Yawu, “Mbote, yina vwandaka samu na kilumbu yankaka.” Beno me mona? Mpe beno ke kuwa yandi. Beno me mona yina Nzambi me tuba. Muklisto ya kieleka, ya kieleka ke kuwaka kaka Ndinga yina, mpe yawu yina kaka. Muntu ya Nzambi ke zinga na nzila ya Dimpa yina.

¹⁰¹ Beno tala, bayankaka—bayankaka ke kwikilaka na Ndinga. Na yina ya kele na bayankaka ke kwikilaka na ntendulu ya denomination ya bawu. Mpe ya kele na bayankaka, na nzila ya mubulu yayi, yina zaba ve yinki ya kukwikila.

¹⁰² Ntangu yayi *bayankaka* ya bawu tubaka, “Oh, Lukutakanu ya Yinza yayi ya Mabuundu, yina ke vwanda kima mosi. Ya ke sala beto nyonso mosi. Oh, ya kele kaka yawu.”

¹⁰³ Mpe *bayankaka* ke tuba, “Kasi, ya kele ya dyabulu! Yawu yayi na kati ya Masonuku.”

¹⁰⁴ Na yina *muntu yina ke bakaka ve ntangu* ya kuvwanda mpe kusambila mpe kusosa yawu, yandi tubaka, “Oh, zimbana yawu.” Uh-huh. Beno zimbana yawu? Ya kele ya beno . . . na nzila ya nsamunu ya beno, mpangi, na nzila ya ntelamanu ya beno, na nzila ya wapi ntangu beno ke baka, ke fidisa beno na kisika ya beno ya Kukonda nsuka kisika beno ke vwanda ntangu nyonso. Beno sala yawu ve.

¹⁰⁵ Ya me tala beto na kutelama ntangu nyonso kima mutindu yayi ke telama. Mpe kyuvu, mutindu na bilumbu ya Yesu; ntangu bawu kwizaka, dibuundi tubaka, “Oh, Yandi kele kaka kimpumbulu. Ya kele na kima ve na Yandi.”

¹⁰⁶ Kasi Mosi tubaka, “Beno longuka Masonuku,” Yandi tubaka, “na kati ya Bawu beno ke banza ti beno kele na Luzingu ya Kukonda nsuka, mpe Bawu ke tuba na beno Nani Mu kele.”

¹⁰⁷ Na yina babakala, bakento, na ndonga nionso ya Buklisto, to ke tala na kisika ya bawu ya nsuka ya Seko, fwana longuka Masonuku mpe kumona Nani Yandi vwandaka. Na yina kyuvu zolaka vwanda ve, “Nani kele muntu yayi?” Ba zolaka tuba, “Awa Yandi kele!” Beno tala luswaswanu. Beno me mona, ya kele muntu, bawu—bawu—bawu kele kaka ya kukubama na kuvwanda mutindu yina. Bayankaka kele ya kutumama na yawu. Ya kele mpasi na kutuba yawu, kasi ya kele kieleka. Ya ke lakisa yawu. Beno me mona?

¹⁰⁸ Ntangu yayi, bubu yayi, *bayankaka* ke tuba, “Mu ke kwikila Ndinga. Ndinga kele Kieleka; konso Ndinga ya Yawu.”

¹⁰⁹ *Bayankaka* ke tuba, “Ah, ba-pasteur ya beto ke kwenda mpe ke longuka mutindu ya . . . Bawu zaba yinki ya kutuba samu na Yawu.”

¹¹⁰ *Yankaka* tubaka, “Mbote, mu zaba ve. Mu me kota na *yayi*. Mu me fwanana na *yina* ve. Mu me kwenda kuna mpe me kota na

yayi. Mu—mu zaba ve wapi yina kele ya yandi.” Beno me mona? Ya kele kaka mutindu ya vwandaka na ntangu yina, mutindu mosi ya nkonga. Mbote ya ke vwandaka ntangu nyonso mutindu yina, kubanda mbandukulu, mpe ya ke vwanda ntangu nyonso.

¹¹¹ Ntangu yayi beto tala mbote Kieleka ya Biblia na zulu ya dyambu yayi, mpe beto mona kana Yawu kele kieleka; kaka samu na baminuti fyoti ntangu yayi... Adam... Na mbandukulu ya bandaka mutindu yayi, mutindu beto me kuzwa yawu bubu yayi, me soba ata fioti ve. *Adam* vwandaka “mukwikidi.” *Satana* vwandaka “muntu ya kukondwa lukwikilu”; yandi kwikilaka ve Ndinka. Na yawu yandi bakaka *Eve*, yina vwandaka “ya kieleka ve” kana Yawu vwandaka ya kusungama to ve. Beno me mona? Satana, muntu ya kukondwa lukwikilu... Nzambi tubaka, “Kilumbu beno ke kudya yawu, kilumbu yina beno ke kufwa.”

¹¹² Satana tubaka, “Ya kele kieleka ve.” Beno me mona, mpe yandi kwikilaka Yawu ve. Adam kwikilaka Yawu. Na yawu yandi salaka na yandi yina vwandaka na kati-kati. Bawu lendaka kaka ve kutuba... yandi lendaka ve kaka kutuba.

¹¹³ Ntangu yayi, beno tala, kento awa ke monikisa dibuundu ya ba-denomination yina ba ke bokilaka kento ya makwela ya ba-denomination. Yawu nyonso ke salama na Genèse. Ya kele nkuna. Beno ke banda na Genèse; beno ke kuzwa kizizi ya beno ya kusungama. Beno me mona? Ntangu yayi, awa yandi me monikisa dibuundu ya kilumbu yayi samu ti bayankaka ke tubaka (ntangu yayi beto ke bakaka ba-Presbytérien, mpe ba-Lutherien, mpe bawu nyonso vwandaka kwiza, bantu ya mumbungu yayi mpe nyonso yankaka yina), “Beto ke zola kuzwa... Beto zola mbotika ya Mpeve-Santu. Beto—beto ke zola kuzwa Yawu.”

¹¹⁴ Beno me bakula kilumbu yina beto lendaka vwanda? Beno me mona? Ya lendaka vwanda ti bawu ke bakula Yawu ata fioti ve. Beno zaba ti Yesu tubaka, “Ntangu bawu, mwense ya kulala...”?

¹¹⁵ Ntangu yayi, beno bambuka moyo, mwense ya kulala kwizaka samu na kubokila Mafuta. Yawu nyonso vwandaka ya kutula kidimbu. Yandi kuzwaka Yawu ve. Yandi kuzwaka Yawu ata mbala mosi ve. Beno ke bakula yawu na manima Kento ya makwela me kwenda, me zanguka na Mazulu, mabuundu ke landila kaka na kukwenda na ntwala, bantu ke banza ti bawu ke na kuzwa mpulusu mpe nyonso kaka mutindu bawu ke salaka ntangu nyonso. Ya ke landila kaka mutindu ya vwandaka na bilumbu ya Noé. Bawu landilaka kaka na kudya, na kunwa, mpe nyonso kaka mutindu bawu ke salaka ntangu nyonso. Bawu zabaka yawu ve, kasi kyelo vwandaka ya kukangama. Mpe ya lendaka vwanda, bankundi, ti kyelo lendaka kangama na ntangu

mosi. Ya lendaka vwanda ti yimeni, samu na nyonso mu zaba. Beto zaba ve.

¹¹⁶ Ya ke vwanda kaka na ndambu ya bawu yina ke kota, beto zaba yawu. "Mutindu ya vwandaka na bilumbu ya Noé (myoyo nana vulukaka), mutindu mosi ya ke vwanda na nkzwizulu ya Mwana ya muntu." Ya ke vwanda kaka na mioyo fioti ke vuluka. Mu ke tuba ve nana. Ya lendaka vwanda bankama nana to... Mu—mu zaba ve lutangu ya bantu. Mafunda nana... Mu—mu zaba ve. Ba-million nana... Mu...

¹¹⁷ Kasi beno me mona, Kento ya makwela ke vwanda ve kaka na mwa kimvuka yina kele awa na zulu ya ntoto ntangu yayi. Ntangu ngunga ya sambwadi, ntangu Yandi kwizaka, mwense nyonso yango kutelamaka mpe kubikaka minda ya bawu, nzila nyonso ya kuvutuka, mosi na mosi yina kwikilaka Ndinga ya kupakula nzila nyonso ya nsungi me basika. Mutindu pyramide, kitini ya nsi, mpe kwisaka, kasi Ditadi ya yintu fwana kwisa samu na kubaka nionso yina samu na kusala yawu pyramide. Beno me mona, kuvukisa yawu kintwadi. Ntangu yayi, Kento ya makwela ke salama na kati ya bansungi nyonso yina, bayina ke kwikila mpe me ndima Klisto mutindu Mvulusi ya bawu.

¹¹⁸ Ntangu yayi, Eve vwandaka me ndima ve. Adam tubaka na yandi, yandi tubaka, "Ntangu yayi, Nzambi tubaka, Cherie, ti, 'Kilumbu nge ke kudya yawu, kilumbu yina nge ke kufwa.'"

¹¹⁹ Kasi bawu tubaka... Satana tubaka, "Ya kieleka yina lenda vwanda ya kusungama ve. Beno ke banza ti Tata ke sala bana ya Yandi... Kaka mwa kuseka, kima mutindu yina. Kieleka Ya kele mutindu yina ve." Beno me mona?

¹²⁰ Mpe na nsuka na yinki yandi balukaka? Yandi balukaka na "kieleka." Mpe ya kele kaka kieleka yina dibuundu ke salaka bubu yayi, kieleka. "Oh, *ya kieleka*... Beto kele dibuundu ya nene. Beto kele bantu ya nene. Beto me vwanda ntangu ya yinda... Bima yayi nionso ba ke bokila bufanatiki awa, bima yayi—yayi yina ba ke bokilaka mbotika ya Mpeve-Santu mpe nionso yina, yina kele buzoba! Beno me mona, ti... Ya kele ve na kima mutindu yina. Ah, *ya kieleka*... Mu ke futaka bikunku ya kumi. Mu ke kwendaka na yinzo-Nzambi. Mama ya munu kwendaka na... *Ya kieleka Nzambi...*" Kasi, Nzambi tubaka mutindu yankaka, mpe ya ke mutindu yina, kaka na ntomo ya Ndinga ya Yandi. Yandi tubaka yina nsungi ya dibuundu ya Laodicée yayi ke vwanda. Mu kele na buku ya mutindu yankaka yina ke basika, na zulu ya yawu, ntama mingi ve, kana Mfumu kuzola, beno me mona, na Laodicée yayi, samu na kulakisa ti ya me suka yimeni, ti yandi kele yimeni ya kutula kidimbu na kati kuna, mpe Klisto kele na ngaanda. Yandi tubaka ata mbala mosi ve ti Yandi vutukaka dyaka, beno zaba. Na yina beto ke mona yawu bubu yayi, kutula Ndinga, kaka mutindu ya vwandaka ntangu nionso.

¹²¹ Ntangu yayi, beno tala, Moïse, Ndinga ya kupakula...to dyaka beto ke bokila yandi...Mu banza ti beno ke bakula, ntangu mu ke tuba ti yandi vwandaka Mesiya. Yandi vwandaka Ndinga ya kupakulama yina ba silaka samu na kilumbu yina. Moïse vwandaka! Beno ke kwikila yawu? Ya kieleka, mpova—mpova *Mesiya* zola kutuba “mupakulami.” Beno me mona? Ntangu yayi, Noé vwandaka *mupakulami* ya kilumbu ya yandi. Abraham tubaka ti ya ke...Bantu ya yandi ke zinga bamvula nkama yiya na kimpika, mpe ba ke basisa bawu na diboko ya ngolo, mpe yina yandi ke lakisa: bidimbu mpe mambu ya yandi ya ngitukulu...mpe—mpe bansungi yina vwandaka landila, mpe yina zolaka sala. Mpe Moïse telemaka kuna, *Ndinga yina ba pakulaka* ya kilumbu yina. Ya kele samu na yina yandi lendaka tula diboko ya yandi na ntulu. Samu na yinki? Yandi vwandaka ya kutelama na Mwandulu ya Nzambi. Amen! Nkembo ya nene ya Kento ya Shekinah na ziunga ya yandi. Konso kutambula yina yandi vwandaka monikisa Nzambi. Ya kele kisika dibuundi fwana vwanda ya kutelama ntangu yayi. Kieleka! Na kisika ya yawu, beto kele na kati ya mwa kudasuka ya kima mosi ya denomination.

¹²² Kasi Moïse bendamaka, mpe yandi basikaka na lweka. Mpe ya vwandaka na Dikunzi ya Tiya yina vwandaka kuna na zulu ya mulaka yina. Mpe awa telemaka Moïse yina me pakulama. Na ntembe ve ti muntu yango zabaka ve yina yandi vwandaka sala. Bidimbu yina ba pesaka yandi ntangu yandi telemaka kuna na nkawa ya muvungi ya yandi, mpe kuzaba ti ya ke vwanda nkawa na ntoto ya kuyuma. Yawu kitukaka nioka, na manima yawu kumaka mulemvo ya masumu; nioka yina salaka, na ntoto ya kuyuma. Bima nionso yina yandi salaka... Yawu vwandaka bidimbu mpe bandinga ke tuba na bantu. Beno me mona, ya vwandaka na kima mosi vwandaka kintwadi na yandi. Mpe Moïse lendaka zaba yawu ve yandi mosi, kasi yandi vwandaka Ndinga ya kupakulama ya kilumbu yina. Yandi vwandaka Munati-nsangu yina ba me pakula. Na yina kana yandi vwandaka Munati-nsangu ya ngunga yina, yandi vwandaka Mesiya ya ngunga yina. Yandi vwandaka *yina ba pakulaka*.

Ntangu yayi, yandi, Josué, mpe Caleb, vwandaka mikwikidi na kati ya nkonga (beno tala) mpemekaka na kulonga Kieleka yankaka. Kasi beno me mona, Satana (Dathan mpe Koré) salaka bayankaka kufwa na ntoto ya kuyuma. Ntangu yayi, yinki vwandaka dyambu?

¹²³ Nzambi bokilaka Moïse. Yandi zolaka ve kukwenda. Baprofete yina vwandaka na bima ya mutindu yina bawu—bawu... Ya vwandaka kima ya mpasi na kusala. Ba zolaka ve kubasika, mpe kuvwanda ya kukubama. Ba zolaka kuvwanda na kimpangi mpe kukwenda na bayankaka mpe—mpe kukwenda na bampangi. Kasi beno me mona, kaka mutindu... Mu banza...

Mu me zimbana profete yina ya vwandaka, yandi tubaka, “Kana... Mu zola ve kusala yayi,” (na nzonzolo yankaka) “kasi ntima ya munu ya muvimba ke kota na tiya. Nzambi me zonza mpe mu fwana vulusa Yawu.” Ata ti bawu zolaka Yawu; ata ti bawu komaka yandi na kulunsi; ata ti bawu losaka yandi matadi; nyonso yina bawu salaka... Nzambi me zonza na kati ya ntima ya yandi, mpe yandi fwana tuba Yawu. Ve samu na kuvwanda ya kuswaswana, kasi beno vwanda ya kutumama. “Kutumama kele mbote mingi kulutila munkayulu; beno kuwa, na bangombe ya babakala.” Beno me mona, Yawu vwandaka na kati ya ntima ya yandi. Yandi fwana sala yawu. Yawu vwandaka Luzingu ya yandi. Yandi zolaka simba Yawu ve. Ya vwandaka na kima mosi, dibulu ya yawu, yina vwandaka pusa bawu. Bawu zolaka sakumuna Yawu ve to kusinga Yawu. Nzambi vwandaka na luyalu na bawu ya muvimba tii kuna Yandi—Yandi vwandaka ndinga na bawu, bisalu na bawu. Alleluia!

¹²⁴ Pesa munu Dibuundu yina kele ya muvimba ya kupakulama na Nzambi tii ya bawu nyonso ya kusala mpe ke tambula kele MUTINDU ME TUBA MFUMU, ke kota na Nkembo yango ya Shekinah, mu ke lakisa beno Mesiya (mupakulami ya Nzambi) ya kutelama na zulu ya ntoto.

¹²⁵ Kuna telamaka Moïse na nzila ya divunda ya tiya yayi mpe Nkembo ya Shekinah. Yandi telemaka kuna, yina ba pakulaka, yandi zabaka ve yina yandi vwandaka sala na mpasi. Yandi tumamaka kaka na yina Ndinga tubaka na kusala, “Tula diboko ya nge na ntulu ya nge. Basisa yawu. Baka nkawa yina. Balula yawu na nioka. Losa yawu diaka na ntoto.” Ata nyonso yina mutunu yankaka tubaka, yandi vwandaka sala yawu.

¹²⁶ Yandi tubaka, “Mfumu, lakisa munu Nkembo ya Nge, mpe mu me kubama na kukwenda na Egypte. Mu kele ve mutunu yina zaba kuzonza. Mu lenda zonza ve mbote. Kasi Nge bika kaka mu mona Nkembo ya Nge.” Mpe Yandi lakisaka Yawu na yandi. Mpe yandi kwendaka kuna mpe bakaka bima ya mutindu mosi, mpe samu na kutilisa ti yandi vwandaka Mesiya yina me pakulama. Mutunu yina bakaka putulu na ntoto mpe losaka yawu na mupepe, mpe banzinzi mpe banzinzi basikaka na putulu yina, mpe vwandaka fika ntoto. Yinki lendaka vanga, kasi Nzambi? Basisaka masa na nzadi mpe tiamunaka yawu na zulu ya kumu; mpe masa nionso vwandaka na kati ya Egypte, balukaka na menga. Yinki lendaka sala yawu, kasi Nzambi? Yinki ya vwandaka? Yandi kuplesamaka ya muvimba na Ndinga ya Nzambi ya kupakula tii yandi vwandaka Mesiya.

¹²⁷ Bantu ya Egyptemekaka na kulosa Yawu mutindu yayi... Bantu ya kukondwa lukwikilu makaka na kumanga Yawu. Bakwikipidi ya kati-kati makaka nsalulu ya bawu. Kasi Ndinga ya Nzambi nataka bawu mbala mosi na Yinsi ya Nsilulu. Ya kele kieleka. Ba vwandaka ya kupakulama. Ba vwandaka... Yandi vwandaka Mesiya.

¹²⁸ Ntangu yayi kyuvu ke basika na ntoto ya kuyuma. Awa kele kisika ya ke nata . . . Beno me mona, ntangu yayi, mu zola beno kutala mbote, bampangi ya munu. Ntangu yayi beno bambuka moyo, bantu yayi vwandaka sepela na balusakumunu ya bawu. Bawu vwandaka sepela na kulonga ya profete yayi, mupakulami yayi. Bawu kwikilaka yandi. Bawu landaka yandi. Kasi kuna telamaka na ntoto ya kuyuma, mosi na nkumbu ya—ya Dathan, mpe mosi na nkumbu ya Koré. Mpe bawu tubaka, “Yayi fwana vwanda diambu ya muntu mosi. Moise ke banza ti yandi kele kaka yina Nzambi me bokila.”

¹²⁹ Nsangu mosi ya muntu, bawu vwandaka zola Yawu ve. Ve, bawu vwandaka zola Yawu ve. Mpe Nzambi ata mbala mosi ve me salaka kasi na muntu mosi na ntangu mosi. Ya kele ntangu nyonso Nsangu mosi ya muntu. Na wapi ntangu Yandi salaka na bantu, na ngaanda ya muntu mosi kaka? Ya kele muntu yandi mosi. Ya kele kimvuka ve. Beno kele na kizitu na ntwala ya Nzambi, mosi na mosi ya beno. Beno ke tuba, “Oh, mu ke kwikila Yawu.” Beno fwana . . . Yina beno ke sala, beno ke baka dibanza samu na Yawu. Beno ke baka kaka dibanza mosi.

¹³⁰ Awa kele kento ya kutelama awa. Mu kele ntwenya ya bakala, yina ke na kuvungilaka na kukwela. Ya ke kutanaka na misiku ya munu mutindu nyonso. Ya kele Muklisto ya luzolo: yandi ke monanaka mutindu mosi, yandi ke lwata mutindu mosi, yandi ke zinga mutindu mosi, yandi ke zinga mutindu mosi. Mu ke ndima ti yandi ke sala munu kento ya mbote. Kasi yandi kele ve ya munu tii mu ke baka yandi samu na munu.

Ya kele mutindu Nsangu kele. Beno lenda kutala mpasi na Yawu mpe kutuba, “Ya kele kieleka.” Kasi beno fwana baka Yawu beno mosi samu na kukuma kitini ya Yawu. Na yina beno na Nsangu me kuma mosi. Na yina kupakulama kele na beno, mutindu ya kele na bayankaka.

¹³¹ Ntangu yayi, Satana, yandi kwikilaka Yawu ve. Dathan . . . Yandi bakaka Dathan mpe bayankaka ve samu na kukwikila Yawu, salaka ti bawu nionso kufwa.

Kasi beno ke tuba, “Vingila fioti, Mpangi Branham, nge me tuba, ‘Tatu: Moise, Josué, na Caleb.’” Ya kele kaka kieleka. Ya kele yina ya vwandaka. “Kasi awa beno ke tuba kaka, ‘Zole.’ Beno ke tuba awa ti ‘Ya vwandaka . . .’”

¹³² Beno ke tuba, “Satana ya kimpeve.” Kasi ya vwandaka na Nzambi ya kimpeve, mpe, na kupakula tatu yayi. Ntangu yayi, mupakulami kaka ya Satana. Kasi yina yankaka ke na kwiza, yina yankaka ke na kwiza, beno tala kaka mbote baminuti fyoti. Yandi ke kota na kisalu, nkumbu ya yandi kele Balaam. Yandi kele profete ya mbongo; yina ba ke bokila na mbongo, profete ya luvunu.

¹³³ Ya kele ntangu nyonso na mitindu nyonso ya baprofete. Mpe ntangu nyonso na Israël mpe na nkonga, ya vwandaka ntangu

nyonso na baprofete; baprofete yayi vwandaka lengula mika, na kulebaka, yina vwandaka kutana na ntinu mpe vwandaka na nsatu ya muswa ya yandi, mpe diboko na ngaanda, mpe, mbote mingi, mutindu Achab vwandaka na bankama yiya ya bawu, nyonso ya kulgata na mutindu ya bawu ya dibuundi. Mpe yandi tubaka na Jean-...yandi tubaka na ntinu ya nene kuna, Josaphat, yandi tubaka, "Kasi, ya kieleka, mu me kuzwa bankama yiya, bawu nyonso ya kulongoka mbote, baprofete ya Hébreux."

¹³⁴ Mpe bawu nionso kwisaka mpe pesaka profesi. Kasi muntu yina vwandaka na mingi ya Nzambi na kati ya yandi samu na kuzaba ti ya vwandaka luvunu, samu yandi zabaka ti Elie singaka kima yina. Mpe wapi mutindu Nzambi lendaka sakumuna yina Yandi singaka? Yandi lendaka ve kusala yawu. Yandi tubaka, "Nge kele na mosi dyaka yina beto lenda kuyufula?"

¹³⁵ Yandi tubaka, "Yinga, nge kele na mosi awa; Michée, mwana ya Jimla. Kasi," yandi tubaka, "Mu ke yinaka yandi." Yandi tubaka, "Yandi ke na zulu ya beto ntangu nionso ke na kufundisa munu mpe ke tuba na munu mambu nionso ya yimbi." Wapi mutindu...Nkosi vwandaka boka. Nzambi tubaka. Nani lendaka tuba Kieleka ve? Ntangu ya vwandaka ya kuswaswana na Ndinga ya Nzambi, yandi zolaka singa kima yango. Ntangu nyonso ba ke vwandaka na yayi, profete ya luvunu. Kasi ba ke vwandaka na mosi ya kieleka ntangu nyonso, mpe. Beno bambuka moyo, ya vwandaka ve na lukolo ya muvimba na kati ya bawu. Ya vwandaka na mosi ya bawu. Mpe ya kele mutindu ya kele na konso kilumbu. Ya kele mutindu ya kele, bubu yayi.

¹³⁶ Profete ya kilumbu kele Ndinga yayi. Ya kele kieleka. Profete, bubu yayi, kele ve nyonso yayi awa ya kuswaswana.... Awa kele profete ya Methodiste, profete ya Baptiste, profete mosi ya Pentecôte, baprofete ya mutindu na mutindu, na kati ya yinsi. Kasi ya kele kaka: ya kele na Profete Mosi ya Kieleka, mutindu mosi mazono, bubu yayi, mpe kukonda nsuka. Ya kele kieleka. Yesu Kisto! Mpe Yandi kele Ndinga. Ya kele kieleka. Yandi kele Ndinga: Ndinga ya Kupakulama ya ngunga.

¹³⁷ Beno tala Yandi ntangu yayi, na yina beto ke na kuzyeta. Beto ke tala ti Josué na Caleb....Mpe kuna kwizaka Balaam profete yina ya mercenaire. Yinki yandi salaka? Yandi tambulaka na zulu ya konso Ndinga ya Nzambi, na manima Nzambi lakisaka yawu na yandi. Yandi ke monikisa denomination, bubu yayi. Beto ke talisa yawu kaka na mwa ntangu fioti; Dathan, yina yandi vwandaka, mpe yina bayankaka vwandaka. Ntangu yayi Balaam vwandaka monikisa denomination. Muntu yina zolaka, to ve, zolaka zaba ya kulutila. Yandi zabaka ti ya vwandaka luvunu. Kasi yinki yandi salaka na manima ya yawu? Nzambi pesaka yandi dikebi, mpe yandi vwandaka tambula kaka na kati ya malongi yina. Yandi vwandaka kilawu mingi samu na mbongo

mpe kuzabana ti yandi lendaka vwanda na bawu. Mpe mutindu mosi mabuundu ke na kusalaka bubu yayi, ke na kutambula kaka na kati ya Lukutakanu yango ya Yinza ya Mabuundu. Mpe malongi nionso ke na kumwangana na yinsi, mpe bidimbu mpe mambu ya ngitukulu na bilumbu yayi ya nsuka. Bawu ke kota kaka na kati ya yawu na mutindu nyonso, samu ti bawu zola lukumu ya muntu kulutila na yina bawu zola Ndinga ya Nzambi.

¹³⁸ Mu ke na nkundi mosi ya mbote kuna, yina ke longa nsangu yina; muntu ya Pentecote, ke tuba na bantu, na kumeka na kuvukisa dibuundu. Yandi tubaka ti “beto fwana kota na yayi, mouvement ya oeucumenisme yayi.” Mbote, bayankaka na kati ya bawu...dibuundu ya Klisto. Mingi ya ba-denomination yayi yina ke kwikilaka ve na lubutuku ya bumwense, mpe bima yayi nionso ya mutindu na mutindu, mpe bawu nionso kele ya yina. Wapi mutindu bantu zole lenda kutambula kintwadi kana ba me wisana ve? Na yina, nge tubaka “Amen” na yawu, mu ke kukiuyufula samu na yayi ntangu yayi: Na yina wapi mutindu muntu lenda tuba ti yandi kele Muklisto mpe ya kufuluka na Mpeve-Santu, mpe ke manga ti Ndinga kele mutindu mosi mazono, bubu yayi, mpe kukonda nsuka? Mpeve-Santu na kati ya beno ke tuba Ndinga yina, konso Ndinga, “Amen. Amen. Amen.” Ntangu Ndinga me tuba kima mosi, beno ke tuba, “Ya kele Kieleka.” Amen!...samu beno me wisana na Ndinga. Beno me wisana na Nzambi. Beno na Nzambi kele mosi. Nzambi kele na kati ya beno. Nge kele mwana ya Yandi ya bakala to mwana ya Yandi ya kento, me sala nge mesiya samu na Yandi, Ndinga ya kupakula ke zinga na kati ya beno.

¹³⁹ Beno tala, Balaam kutambulaka kaka na zulu ya bima yayi. Yandi vwandaka dénomination ya kulunga mpe mvutu ya kulunga na ntomo ya bawu. Ya kele yina Dathan zolaka. Ya kele yina Koré zolaka. Ba zolaka kusala organisation na yawu. Yandi tubaka, “Beto kele na bantu ya santu bisika nyonso awa.”

¹⁴⁰ Mu ke kipe ve mutindu bantu zole ya kulunga lendaka tambula kintwadi, ya kele na luswaswanu na kati ya bawu. Ba mbombo ya beto kele mutindu mosi ve. Bidimbu ya maboko ya beto kele mutindu mosi ve. Ya kele na bima mingi samu na beto...Kasi beto lenda pesana mosi yankaka menga, mpe na mapasa, mpe ba kele kaka ya kuswaswana. Na yina, beno me mona, Nzambi ke bakaka kaka muntu mosi na nzila yina, mpe yankaka ke kwikilaka yawu.

¹⁴¹ Yandi salaka muntu mosi, mpe muntu mingi na muntu yina. Mutindu bantu nionso ke kufwa na Adam, bawu nionso ke zinga kati na Klisto. Yandi salaka nzila mosi ya lufwa, mpe bawu nyonso kotaka na kati ya yawu. Mpe Yandi salaka nzila ya Luzingu, mpe mutindu bantu mingi ke tambula kuna kele na Luzingu. Na Muntu mosi, muntu mosi na zulu ya kumi na zole ve me basika na lufwa. Muntu mosi na zulu ya kumi na zole vwandaka na disumu ve. Muntu mosi sumukaka disumu mosi.

Muntu mosi futaka kitumbu ya muvimba. Ya ke na nsatu ya kukomvulaka na makulu ya beno, mpe kutuba *Mbote Marie*, mpe mutindu nyonso yankaka ya bima, mpe vwandaka futa mpaku na bantu ya kufwa. Yesu kufwaka ti Dikabu ya Nzambi lendaka vwanda na kimpwanza. Yandi futaka mfuka nionso. Kasi beno me mona, beto zola kuzwa kima yankaka ya kutuba na kati ya Yawu.

¹⁴² Beno tala mbote yayi ntangu yayi. Bantu yayi kwizaka kuna mpe tubaka, “Mbote, nge ke meka na kusala nge mosi muntu kaka na kati ya nkonga. Nge banza ti ya kele kaka nge.”

¹⁴³ Mpe Moise sukaka ntima samu na bawu. Yandi yutukaka, yandi tubaka, “Tata . . .”

¹⁴⁴ Yandi tubaka, “Kabwana nge mosi na bawu. Mu—mu—mu . . .”

¹⁴⁵ “Nyonso—nyonso yina kele na lweka ya Nzambi, kwiza awa.” Mpe Yandi zibulaka ntoto mpe minaka bawu. Ya kele kieleka? Beno banza kaka na yawu, mpangi. Oh, la la! Samu na yinki bawu kwikilaka yandi ve? Samu na yinki bawu kwikilaka ve ti—ti—ti—ti Moïse yayi vwandaka ntwaldisi yina, ya Nzambi? Samu na yinki bawu zolaka kuswana na yandi? Ntangu nionso ba ke niunguta mpe ba ke niunguta, ntangu ba monaka diboko ya Nzambi mpe ba vwandaka ningana na nsi . . . Mpe Moïse . . . Nzambi siamisaka ti—ti Moïse vwandaka Mesiya ya Yandi yina ba pakulaka. Beno me mona? Mpe na yina kaka . . . Beno me mona, kuna na kati ya ntima ya bawu, ba vwandaka zola kima ya luswaswanu.

¹⁴⁶ Yinki me salama na beno ba-Pentecotiste? Mwa bamvula fioti me luta beno basikaka na mvindu yina ba ke bokilaka denomination, samu na kukitalisa Pentecote. Samu na yinki beno zola kuvutuka dyaka na kati ya yawu? Mpusu zolaka kwiza. (Mbuma vwandaka ntete ve awa, ve.) Beno me mona? Beno tala, ya kele kaka mutindu bawu salaka. Ya vwandaka na kati ya ntima ya bawu. Ba zolaka sala yawu.

¹⁴⁷ Ntangu yayi, beno me mona, Dathan vwandaka na dibanza ti bawu nionso lendaka kusala nsambulu ya nene na nzila ya yawu. Beno zaba, mpe ntumwa Pierre vwandaka na dibanza mosi na Mongo ya Nsobolo. Yandi tubaka, “Beto tunga ba-tabernacle tatu awa; mosi samu na Moise, mpe mosi samu na musiku, mpe mosi samu na baprefete, mosi . . .”

¹⁴⁸ Mpe na ntangu yandi vwandaka tuba diaka, Ndinga mosi wakanaka, mpe tubaka, “Yayi ke Mwana ya Munu ya zola. Beno wa Yandi.” Ya kele ntangu ba talaka na manima, ba monaka kaka Yesu. Yandi telemaka kuna. Yandi vwandaka Ndinga. Yawu yina kaka beno fwana kuwa, kele Ndinga yina. Ya kele Yandi na konso nsungi yina. Beno me mona yina Ndinga ke tuba samu na nsungi yina, mpe beno tala Nzambi kupakula Yawu, mpe beno kwenda na Yawu. Kaka yina.

¹⁴⁹ Bawu landaka Dikunzi ya Tiya na Yinsi ya Nsilulu. Bayina kwendaka nzila nyonso lutaka, bayankaka kufwaka. Beno tala, bawu zolaka ti Ndinga kuvukana na yinza... salaka bawu kusala foti. Mpe beno tala yina yawu salaka na bawu. Ndinga... Bawu kondwaka Yawu samu ti bawu zolaka ve kundima Ndinga ya kupakula. Beno me mona, beno fwana vwanda na kumekula... Ntete beno fwana vwanda na yina ya kieleka, samu na kumekula yawu. Mpe kuna bawu kuzwaka yawu, mpe Nzambi lakisaka ti Yandi vwandaka ve na yawu.

¹⁵⁰ Beno banza mutindu Ndinga vwandaka ya kulunga yina me zabana na bawu, na kuvwandaka ya kusiamisama na bawu. Bima nionso yina Moise pesaka profesi zolaka salama. Yina yandi bokilaka samu na kunata bawu na Yinsi yayi ya Nsilulu. Nyonso yina Moise kupesaka profesi kusalamaka, kaka kuna. Ndinga ya Yawu kondwaka. Wapi bweso yina zolaka vwanda, na kuzaba ti beno vwandaka tambula na ntoto ya kuyuma... Mpe kuna, na manima... Ntangu yandi tubaka na bawu Nsangu, bawu zolaka kwikila Yawu ntete. Kasi na manima yandi me basisa bawu kuna, na yina Nzambi tubaka, "Mu ke monisa na bawu ti Mu kele Dikunzi ya Tiya yina nge kutanaka na ntoto ya kuyuma."

¹⁵¹ Na yina Yandi tubaka, "Vukisa bawu nionso kintwadi pene-pene ya mongo." Mpe Yandi kulumukaka na zulu ya Mongo ya Sinaï. Mpe Nzambi bandaka na kuboka mutindu nzasi.

¹⁵² Mpe bantu tubaka, "Beno bika ve Nzambi kutuba. Bika ti Moise kutuba. Beno bika ve..."

¹⁵³ Nzambi tubaka, "Mu ke tuba na bawu diaka ve mutindu yayi, kasi mu ke telemisa bawu profete yina ke zonza na Nkumbu ya Munu." Beno me mona? Na yawu beto ke tala ti ya kele yina Nzambi ke salaka ntangu nyonso. Samu na yinki bawu lendaka mona yawu ve na mbandukulu? Beno me mona bima yayi nionso, mpe na manima kuniunguta samu na Nsangu yina ba nataka yawu na Yinsi ya Nsilulu; yina bandaka bawu mbote, mpe nataka bawu na Yinsi ya Nsilulu. Kasi bawu dyaka... bawu zolaka niunguta na kuteliminaka Yawu. Beno banza, mutindu ya kele ya kulunga... mutindu bawu zolaka tambula konso kilumbu, na kutambulaka na Mfumu. Wapi luzingu samu na kuzinga, kaka na ntoto ya kuyuma! Na ntangu ya mpimpa... Kudya mani ya suka, yina kubwaka na mpimpa.

¹⁵⁴ Beno zaba, ya vwandaka mbote mingi samu na bawu tii kuna bawu tubaka, "Moyo ya beto ke sepela ve na Dimpa yayi." Beno me mona? Mpe ya kele mutindu ya vwandaka na beto. Mu ke banza kaka na mwa bimvuka yina beto... kaka na ministere ya munu mosi, na yinsi ya muvimba. Na kumonaka kaka kubeluka ya nzutu ve mpe nyonso; ya kele ntangu nyonso. Kubeluka ya nzutu; Nzambi ntangu nyonso ke salaka nzila samu na yawu. Mpe Yandi vwandaka na Wanzio na ndonga ya nene ya maza

mbala mosi. Mpe Yandi... mitindu nyonso ya bima. Nyoka ya kisengo na ntoto ya kuyuma. Beno ke vwandaka ntangu nionso na bidimbu ya kubeluka ya nzutu. (Yawu yina ve mu ke tubila.) Kubeluka kele kima mosi ke bendaka bukebi ya bantu. Muntu nionso ke ndima na kupesa dikabu samu na kubeluka ya nzutu. Bawu ke—bawu ke ndima na kupesa dikabu ya nkunga ya festival. Kasi ntangu ya ke kuma moyo ya mputu ya kuzimbana, ba kele na kima ve ya kusala na yawu. Beno me mona, ntangu yayi ya kele kieleka ve? Beno me mona? Beto kele na nyonso... na moyo ya mputu ya kuzimbana. Mu zola kima ve ya kusala na yawu. Ba ke bika yandi kukula na bima nionso. Beno ke tuba, “Mbote, ya kele nyonso ya kulunga, yandi kele kinama ya dibuundi. Ya ke nyongisa kima ve.”

¹⁵⁵ Kasi ntangu yayi, beto ke tala awa... (Na kukumaka na kusukisa na nswalu nyonso mutindu beto lenda awa.) Beno banza na mutindu ya kulunga ya vwandaka. Mu ke tala na kati ya bilumbu yina beto me vwanda awa na zulu ya ntoto yayi. Beno tala yina Mfumu Nzambi me sala. Me banda na bidimbu ya nene, mpe mambu ya ngitukulu, mpe bimangu, yina beto nyonso me yangalala. Na yina beno tala mbote... Na manima beno kwiza Nsangu na manima ya yawu.

¹⁵⁶ Beno tala mbote yina ke salama. Beno ke tambula, ve kaka na beno mosi, kasi na bantu yankaka. Beno me mona kimvuka ya Bawanzio me katuka na Mazulu, kuningisa ntoto ya muvimba, beno telama kaka kuna. Mpe bazulunale ke sonika yawu; ntangu ba zabisaka yawu na ntwala bangonda mpe bangonda ntete maboko kubaka kisika. Yandi telemaka kuna, mpe tubaka, “Ntangu me kuma pene-pene, vutuka. Zibula Bidimbu Sambwadi ya mansweki yina me bumbama na barreforme mpe nionso yina, samu na kubasisa yawu.” Na manima me kwiza longa *Nkuna ya Nyoka*, mpe bima nyonso yayi mutindu yina. Mpe yinki banganga-Nzambi ke salaka? Na kisika ya kutuba... “Kasi, Luther tubaka *yayi to yina*.” Bawu kaka... Bawu ata mbala mosi ve ke mona yawu. Beno me mona? Kasi wapi bweso ya kele samu na beto bayina ke kwikila; samu na kutambula na Mvwandulu ya Nzambi, konso kilumbu.

¹⁵⁷ Beno telama kuna mpe beno mona kitembo mosi me katuka na zulu. Yawu panzaka mongo mosi na kati-kati ya zole, yina vwandaka kuna kisika beto vwandaka; yawu zengaka nsongi ya bayinti mpe bima ya mutindu yina. Mpe kupasuka ya Ndinga wakanaka mpe ningisaka kuna bambala tatu, yandi tubaka, “Beno tala yawu mbote kukwenda na Côte Ouest.” Mu kwendaka kuna mpe mu ningisaka Alaska. Mpe mu kulumukaka kuna na Côte Ouest ntangu yayi. Ya kieleka kaka.

¹⁵⁸ Kilumbu na ntwala, mu bakaka ditadi mosi mpe mu losaka yawu na zulu, mpe mu tubaka, “MUTINDU ME TUBA MFUMU, ‘Ngunga kele awa, balufundusu ke banda na ntoto. Kuningana ya ntoto mpe nyonso ke salama. Mpe Côte Ouest nionso ke

ningana mpe nionso yina.”” Beno tala mutindu ya kulunga. Kilumbu na manima ya kilumbu, nyonso kaka kieleka mutindu Yandi tubaka. Wapi mutindu beto lenda vutuka, bampangi? Beto bika lukwikilu ya beto na ntwalla ya Yandi.

¹⁵⁹ Bawu ke tuba, “Nani kele muntu yayi?” Beto zaba nani Yawu kele. Ya kele Yesu Klisto mutindu mosi mazono, bubu yayi, mpe kukonda nsuka, Dikunzi ya Tiya. Ntangu Moise na ntangu, beno tala yina Yawu salaka; beno fwanikisa Dikunzi ya Tiya bubu yayi. Yawu kele ntangu nionso... Samu na yinki bawu kwikilaka ve ti Yesu vwandaka Ndindinga? Ba vwandaka na ntendulu ya yimbi mpe ba vwandaka bakula. Kaka mutindu Eve salaka, mutindu mosi bawu ke sala yawu ntangu yayi.

¹⁶⁰ Na yina Balaam mpe malongi ya yandi vwandaka kaka ya kulunga samu na bawu. Mpe kutanaka kaka kieleka na ntomo ya bawu. Na feti, beno tala... Na Mukembo ya Moab, beno me mona... Oh, yina yandi tubaka. Beno tala, ya kele, mutindu foto yina kele bubu yayi, mutindu yawu ke kifwani. (Mu ke baka beno ntangu ya yinda.) Kasi beno tala, beno tala, kaka mwa ntangu fyoti, Feti ya bantu ya Moab. Beno me mona, kana yandi lendaka ve na kubasisa bawu kuna mutindu mosi, Balaam salaka, kuna yandi bongisaka bawu kintwadi. Kana yandi lendaka ve kusinga bawu yandi mosi... Kulutila yandi singaka, kulutila Nzambi sakumunaka. Yandi landilaka kaka...

¹⁶¹ Beno me mona, yawu yina yandi salaka na ba-Pentecotiste. Bawu tubaka mwa bamvula me luta, ntangu beno nionso ke banda, “Beno lenda kwenda kisika mosi ve. Kima mosi ve vwandaka na beno. Beno—beno ke basika na tiya. Beno kele kaka nkonga ya bufanatiki.” Kasi ntangu nyonso bamekaka na kusinga beno, beno vutuka kaka dyaka. Nzambi landilaka na kumonikisa Nsangu ya Yandi. Kuna na Kimvuka ya ntama, kuna na mbandukulu, Lukutakanu ya Nene. Na yina Yandi kotisaka ntangu bawu kuzwaka Nkumbu ya Yesu Klisto samu na mbotika ya maza. Na yina mosi dumukaka mutindu yayi, mpe mosi yankaka, mpe mosi kwendaka...; bongisaka *yayi* mpe *yina*. Nzambi landilaka na kusakumuna.

¹⁶² Ntangu yayi, mbote, yandi monaka ti yandi lendaka singa beno ve. Beno me mona? Na yawu yinki yandi ke sala? Yandi ke bongisa beno. Kunata beno... “Oh, beto nyonso kele mosi na mutindu nyonso.” Beno me mona? “Beto nyonso ke kwikilaka na Nzambi mosi.” Na yawu ya kele kaka yina Balaam salaka. Mpe Jude kebisaka beto ve na yayi? Bawu me zimbana na mutindu ya... na malongi ya Balaam mpe kufwaka na kukolama ya Koré. Jude ve, mpangi ya bakala ya lundi ya Yesu, kebisaka beto na yayi na kati ya Biblia? Ba kele mutindu Caïn, na mbandukulu, mercenaire. Yandi yina kwendaka na dibuundu mpe tungaka mabuundu mpe—mpe tungaka autel mpe pesaka munkayulu. Ba me katula bawu na nzila ya Caïn. Bawu kotaka na nzila ya Balaam, mpe kufwaka na kukolama ya Koré. Jude kele na

nyonso ya bisika kaka mutindu beto ke na kusalaka yawu na suka yayi, awa na ntwala ya beno, mutindu beto vwandaka sala yawu. Nionso kele kuna.

¹⁶³ Bawu kufwaka na kukolama ya Koré. Beno banza kaka na yawu, mutindu yimbi ya vwandaka. Kaka na kubanza na yina Koré... Beno me mona, yandi tubaka, "Ntangu yayi, beto nyonso ke kwenda na feti. Beto nyonso kele mosi." Bantu ya Moab kwikilaka na Nzambi. Yina vwandaka bana ya mwana ya kento ya Lot. Beno me mona? "Beto nyonso ke kwikilaka na Nzambi mosi." Landila misiku, bawu vwandaka kieleka ya kulunga. Beno tala mbote Balaam kuna, kaka ya kukangama na misiku mutindu mosi ya ba-Baptiste to ya ba-Presbytérien bubu yayi. Yandi basikaka kuna mpe ya vwandaka na Israel, yina vwandaka denomination ve... Ba vwandaka yinsi. Israel vwandaka ve yinsi, ya vwandaka bantu, na ntangu yina. Ba zolaka ve kukwenda na nzila ya Nzambi, na manima ya mwa ntangu fytot. Ba zolaka vwanda mutindu bayinsi nyonso yankaka. Ya kele ntangu bawu kubwaka. Kasi ntangu nyonso yina bawu zola kubikana na Nzambi, mbote mingi.

¹⁶⁴ Balaam me basika, yandi me tala na yisi, me tuba, "Mbote, oh! Mu zaba mosi ya milongi yina kwelaka kento ya muntu yankaka." Bima nyonso yankaka yayi, oh kieleka, bawu kele na mingi. Yandi me zimbana na kuwa kuboka ya—ya Ntinu na kati ya camp. Yandi me monaka ata fioti ve Ditadi yina ba bulaka, mpe nyoka yina ya kisengo vwandaka kuna samu na kukatulamasumu. Yandi zabaka ve ti ba vwandaka ya kukangama na organisation mosi. Ba vwandaka ya kukangama na Ngwisani ya Nzambi, mpe vwandaka tambula na kati ya yawu. Beno me mona? Mpe Balaam tubaka, na mutindu ya misiku, "Tunga munu ba-autel sambwadi." Ya kele yina Yehowa lombaka. Ya kele yina Yehowa kuzwaka na balweka nyonso zole. "Mbote mingi, tula bana bangombe sambwadi na zulu ya yawu." Yawu yina bawu vwandaka sala kuna na camp. "Tula munu mameme sambwadi ya babakala na zulu ya yawu samu ti ya ke na kwiza Mesiya kilumbu." Mbote mingi.

¹⁶⁵ Beno me mona, landila misiku, bawu zole vwandaka ya kulunga; landila misiku. Beno me mona? Kasi kilumbu mosi ntangu yandi monaka ti yandi lendaka ve kusimba yandi na yawu, yandi tubaka, "Kana beto bongisa kaka beto mosi kintwadi kuna." Mpe ya kele kisika bawu salaka foti ya bawu.

¹⁶⁶ Mpe ya kele kaka kieleka kisika Pantekote salaka foti ya yandi; ntangu yawu kubongisaka mutindu bayankaka ya mabuundi. Mu kele mbeni ya nge ve. Mu kele mpangi ya nge ya bakala. Mosi ya bilumbu yayi nge ke mona ti ya kele kieleka. Beno lenda baka mwa ntangu fytot dyaka, mwa bakubaluka ya mwini, kasi kilumbu beno ke mona ti ya kele kieleka.

¹⁶⁷ Na yina malongi ya Balaam bulaka bawu kaka... Ya kele yina bawu zolaka. "Beto nyonso kele mosi." Beno me mona? Na yawu, bawu kwendaka kuna. Baprofete ya bawu nyonso mpe bawu nyonso vwandaka tambula kaka na bawu. Mpe yandi vwandaka na feti, mutindu mosi tubaka, "Mpe beto nyonso ke kwikilaka ti ya kele na Nzambi mosi. Beto kwikila yawu." Kaka yina bawu vwandaka vingila, kaka kieleka.

¹⁶⁸ Ntangu yayi ntangu ba-Methodiste mpe ba-Baptiste lenda vwanda ve kintwadi samu na organisation ya bawu, kasi ntangu ya ke na kwiza organisation ya mfumu, ti beto nyonso lenda yukana, mbote mingi. "Oh," beno ke tuba, "ba-Pentecotiste ke ndima yawu ata fioti ve." Ba ke ndima yawu ve? Yinki bawu salaka kilumbu yankaka yina na Missouri? Beno tangaka bazulunale ya beno, ya kieleka. Beno me mona? Beno ke sala yawu ve? Ve, beno ba-Pentecotiste ve, beno bantu; kasi ya kele beno ve, ya kele luyalu yina ke nata beno kuna. Ya kele yintu yina ke na kubaluka beno. Ya kele kieleka. Beno kwenda ve na yawu. Beno vwanda ntama na kima yina, yina kele kidimbu ya kibulu. Beno kuzwa kimpwanza ya yawu na mutindu beno lenda. Beno me mona? Yina kele dibuu... Ya kele yintu ya luyalu yina ke salaka bisalu.

¹⁶⁹ Beto zolaka ve kuzabuka samu na kusala mvita na Allemagne to ata mosi ve ya bayayi, vwandaka ve na bantu ya nene ya politiki yayi ya kuvwanda awa samu na kusala minduki ya malu-malu mpe kubanda... Mu zola ve mbongo ya... mbongo yina me basika na menga ya mwana ya munu mosi, yina fwana kwenda kuna mpe kufwa samu na yawu. Beno me mona? Kasi ya kele yina ya kele, ya kele politiki yina ke salaka yawu. Mpe yinza ya muvimba kele ya kutwadisa na dyabulu. Ya kele kieleka yina Yesu tubaka. Mpe ya ke vwanda ata mbala mosi ve ya kulunga tii Millennium, ntangu Yesu ke kwiza mpe ke baka. Kasi ntangu yayi beto ke na kuzwa bampasi yayi. (Beto sala nswalu samu beto manisa na yawu ntangu yayi.)

¹⁷⁰ Kaka yina vwandaka vingila... kaka kima yina. Ya kele kaka yina bawu zolaka. Lunungu ya Satana na Mukembo ya Moab. Yandi kele na yankaka yina ke kwiza, mpe. Yandi ke na kuzwa bawu nyonso na mutindu mosi. Beno vingila... Na mbala mosi! Beno banza kaka na yina bawu salaka. Mutindu mosi ya vwandaka. Ata mbala mosi ve ti ya zolaka baka ya nene, yinda, bamvula tatu to yiya samu na kufikula yawu. Bawu... profete ya luvunu, muntu yina vwandaka tambula na zulu ya Ndinga ya Nzambi... malongi nyonso yina Nzambi me fidisa na yinsi, mpe tubaka na bawu, "Basika na yawu! Basika na yawu! Basika na yawu!" Ba ke sala yawu ve. Ba ke vwanda kaka kuna.

¹⁷¹ Bawu ke kipe ve Ndinga ya Nzambi, ke kipe ve Bandinga, ke kipe ve bidimbu, ke kipe ve bima yina beto kele na yawu. Kwenda kaka na ntwalla, "Beto ke kuzwa yawu na mutindu nyonso. Beto ke kwenda kaka na ntwalla. Beto fwana kuzwa yawu. Kaka yina.

Beto nyonso kele mosi.” Beno me mona bulawu ya dyabulu? Ya kele kima mutindu mosi bawu salaka na Feti ya Nicée, na Nicée, na Rome. Bawu salaka organisation na yawu, mpe ya kele yina salamaka. Satana vwandaka na Feti ya Nicée. Oh, la la! Mpe kubanda ntangu yina . . . Beno kuwa, mu ke tuba mpova ya nene awa ntangu yayi. Mpe beno na bande yina zola kuzonzila na yayi, beno swana na yawu beno mosi, na disolo, mpe Biblia, beno me mona, kasi na munu ve.

¹⁷² Beno kuwa! Konso ntangu yina Nzambi ke fidisaka munati-nsangu mpe ke banda Nsangu . . . Mpe ntangu dibuundi yina, ntangu nkonga ya bantu yina ke kuma na feti ya denomination . . . Ya kele kisika bawu ke salaka yawu. Ya kele kisika beno ba-Assemblée salaka yawu. Ya kele kisika beno ba-Unitaire salaka yawu. Ya kele kisika bayankaka ya beno kusalaka yawu, na feti ya beno ya dénomination, na kulosaka beno mosi mbala mosi na kima mosi yina Nzambi singaka katuka mbandukulu. Ya kele kaka Kieleka. Ntangu nyonso yina dibuundi kuzwaka ntete réveil . . . Na ntangu ya Luther, kuna . . . Yinki kusalamaka? Ba-Méthodiste . . . nzila nyonso na bansungi . . . Zwingli, Stanley, Finney, bawu nyonso yankaka, ntangu bawu kuzwaka réveil, yinki bawu salaka na yawu? Ba me fidisa yawu mbala mosi na kati ya feti ya denomination, mpe ba me kota na kati kuna na bayankaka ya bawu, ba ke tula kidimbu na zulu ya beno mutindu bayankaka ya bawu. Na yina beno kele na nkonga ya bantu ke twadisa beno. Mpeve-Santu lenda kwenda ntama ve. Ya kele kieleka. Beno ke banda na kulonga kima yina Biblia ke longa, mutindu yawu, mpe denomination ke kwikilaka yawu ve; ke basisa beno mbala mosi. Beno meka yawu mbala mosi mpe beno mona kana ya kele kieleka to ve. Beno ke mona ti ya kele Kieleka. Beno me mona, na feti ya denomination konso ntangu yina ba ke bokilaka bawu na yawu, feti ya Balaam, mpasi ke kota. Oh, Luther, Wesley, Pentecote, mpe bawu nionso kele bambangi ya yawu.

¹⁷³ Beno tala, ya vwandaka kuna, alleluia, ntangu Moise belamaka mpe tubaka, “Nani kele samu na munu mpe Nzambi?” Amen! Ya vwandaka kuna Levite basisaka mbele ya yandi mpe kwendaka na kan mpe kufwaka nyonso yina vwandaka kintwadi na yawu. Amen! Nionso; muntu nionso yina vwandaka na kento ya Moab, ba kufwaka bawu kintwadi. Ntangu yayi ngunga me lunga. Wapi kisika kele muntu yina? Wapi kisika kele bana ya babakala ya Aaron, bayankaka ya banganga-Nzambi yina zola benda Ndinga ya Nzambi, Mbele yayi ya meno na balweka zole? Yandi tubaka, “Nani me telama samu na munu mpe Nzambi?” Wapi kisika yandi kele? Ba lenda bokila, kubokila kasi muntu ve ke pesa mvutu. Beno me mona yina mu zola kutuba? Beto ke bakula yawu ve. Beto kaka . . . Ya kele na kima mosi ke tambula mbote ve. Beno tala, kuna bawu vwandaka . . . Ya vwandaka kuna ti Moïse telamaka mpe tubaka bima yayi.

¹⁷⁴ Beno tala, disumu ya bawu, ti bawu salaka kuna, ntangu bawu salaka denomination bawu mosi na Moab mpe salaka bawu nzutu mosi... Disumu yina ba me lemvokila bawu ata fioti ve. Mu ke kwenda kaka na lweka yina na mwa ntangu fioti. (Ntangu me luta, kasi beno vingila fioti.) Ba lemvokilaka disumu ya bawu ata fioti ve. Mosi ve na kati ya bawu salaka Yinsi ya Nsilulu. Yesu tubaka, beno lemvokila munu, Santu Jean 6, Yesu tubaka na Santu Jean 6, ntangu bawu tubaka, “Batata ya beto kudyaka mani na ntoto ya kuyuma”... Bawu vwandaka bantu ya Pantekote. Mpangi, bawu kudyaka mani, bawu vwandaka na kima ya kieleka.

¹⁷⁵ Yesu tubaka, “Mpe bawu kele, mosi na mosi, ya kufwa. Bawu me kufwa. Bawu me kwenda ya Seko.” Ba lemvokilaka disumu ya bawu ata mbala mosi ve. Yinki bawu salaka? Bawu zengaka ngwisani ya bawu na Nzambi, mpe bongisaka na Balaam, profete yina kele na kisalu yina ke baka ve bukebi ya Nzambi; yina ke baka ve Ndzinga ya Nzambi; zolaka baka kima mosi ve ya Nzambi. Kasi yandi bakaka lukanu ya kunata bawu nionso. Beno lenda mona bulawu? Mu lenda vwanda na zulu ya yawu ntangu ya yinda, kasi mu—mu banza ti beno me kuzwa yawu. Beno me mona? Beno tala, ba lemvokilaka disumu ya bawu ata mbala mosi ve; ve mosi ya bawu yina zingaka na yisi ya balusakumunu yango mpe kudyaka mani yango mpe nyonso.

¹⁷⁶ Ntangu Nsangu ya kieleka, ya kieleka kwisaka na kisika ya kumekama ya ngolo, bawu salaka organisation. “Beto ke baka bantu ya Moab mpe beto kintwadi. Bawu kele organisation ya nene, yinsi ya nene. Beto kele mpe ve... Beto kele mpe ve yinsi. Beto ke kwelana kaka na mosi na yankaka mpe—mpe beto ke vwanda mbote na ntangu yina. Beto ke vwanda na bawu.” Mpe ba lemvokilaka yawu yandi ata fioti ve; ata fioti ve, ba lemvokila bawu ata fioti ve.

¹⁷⁷ Yesu tubaka, “Bawu kele, bawu nionso, *kufwaka*.” Bangula mpova yayi na Hebreux to na Grec, to mosi to yankaka, to mpe na Kingelesi, ya zola kutuba “nkabwani ya Kukonda nsuka”; ntangu nyonso ya ke kwenda. Ya kele kieleka.

¹⁷⁸ Oh, yinga, bawu monaka bimangu. Bawu monaka Ndzinga ya kupakulama. Bawu kudiaka mana yina me katuka na Mazulu. Bawu vwandaka sepela na balusakumunu ya kukatula-masumu. Bawu monaka Ditadi yina ba bulaka vwandaka pesa masa ya Yawu. Bawu kunwaka na Yawu. Ba zabaka bawu mosi na Yawu. Kasi ntangu ya kumaka na kupasuka yina Ndzinga... Beno zimbana yawu ata fioti ve! Ntangu Yesu tubaka, “Munu na Tata ya Munu kele muntu mosi,” yandi tubaka ve ti tatu kele. Huh? Ntangu ba-fondamentaliste yankaka yayi ya nene ya Masonuku...

¹⁷⁹ Muntu kwizaka na munu nkokila yankaka yina samu na kulakisa munu kisika mu vwandaka na foti, to na kuzonzila

na yina me tala butatu. Mu kele na mafunda ya bankundi ya mbote ya butatu. Bawu kele na Babylone yango. Mu kele na bankundi mingi ya ba-Unitaire na Babylone yina, mpe. Beno me mona? Kasi yinki salamaka? Yandi tubaka, “Ya kele mbala mosi, Mpangi Branham. Nge ke kwikilaka na butatu?”

¹⁸⁰ Mu tubaka, “Ya kieleka.” Mu tubaka, “Mu ke baka ndinga ya nge: landila misiku ya nge.” Mu tubaka, “Wapi mutindu nge ke kwikila yawu?”

Yandi tubaka, “Mu ke kwikilaka na Nzambi mosi.”

Mu ke tuba, “Nge me beluka.” Beno me mona?

Yandi tubaka, “Mu ke kwikila ti ya kele na Nzambi mosi, mpe bantu tatu na kati ya Bunzambi.”

Mu tubaka, “Nge kele ve muntu longukaka na BIOLA?”

Yandi tubaka, “Yinga.”

¹⁸¹ Mu tubaka, “Ya ke monana mutindu yina.” Mu tubaka, “Yina ke tuba mbote ve samu na malongi ya nge.” Mu tubaka, “Bantu tatu, mpe Nzambi mosi?” Mu tubaka, “Landila Webster, kuna, ya fwana vwanda na bumuntu ntete yawu vwanda muntu. Nge ke kwikilaka na banzambi tatu, tata.” Beno lenda vwanda ve muntu kukondwa kuvwanda muntu na bumuntu, samu ti ya ke lomba bumuntu na kusala muntu.

¹⁸² Na yawu bawu ke tuba... Yandi tubaka, “Mbote, Tata Branham, nge zaba, mpe ba-théologien lenda tendula yawu ve.”

¹⁸³ Mu tubaka, “Ya kele kaka kieleka. Ndinga ke kwizaka ve na théologien.” Uh-huh. Mu tubaka, “Biblia kele nyonso ya kukangama na Luzayikisu, ‘Na zulu ya ditadi yayi Mu ke tunga Dibuundu ya Munu, mpe mielo ya difelo ke telemina Yawu ve.’” Beno me mona? Amen, beno bawu yayi. Beno me mona? Kasi na yina ntangu ya ke kuma na bima yango... Oh, la la!

¹⁸⁴ Ntangu yayi beto zola kusala nswalu mpe kumanisa na nswalu kana beto lenda. Mu fwana bika mwa Masonuku yayi mpe banoti ya munu, beno me mona. Ntangu yayi, beno tala, ba lemvokilaka bawu yina bawu salaka. Yinki bawu salaka? Bawu sepelaka na balusakumunu. Beno zimbana yawu ve. Mu ke vutukila yawu diaka. Ba me lemvokila bawu ata fioti ve samu na yawu. Beno bambuka moyo, bande yayi ke kwenda bisika nionso na yinza. Beno me mona? Ya ke bula na ba-camp na Afrique, na Inde, bisika nionso na yinza; ba bangulaka yawu na bandinga yankaka; mpe ba-camp ya mutindu na mutindu, bisika yankaka. Ba lemvokilaka disumu ata mbala mosi ve. Yinki? Bawu...

¹⁸⁵ Beno ke tuba, “Mbote, lusakumunu na Nzambi, mu—mu salaka yayi. Mu—mu—mu me sala yayi. Mu me kudy mani ya Mazulu. Mu...”

¹⁸⁶ Yinga, bawu salaka yawu, mpe. Mpe Yesu tubaka, “Bawu kele, bawu nionso, ya kufwa.” Kasi ntangu ya me kuma na

Nsangu ya kieleka, kisika, ba lendaka ve kubuka Ngewisani yina, na yinsi yankaka. Nzambi vwandaka muntu ya nkabwani mpe Yandi kabulaka bantu yina, mpe ba zolaka vwanda ve na kima ya kusala na muntu yankaka, kukwelana na muntu nyonso. Mpe Kento ya kieleka, ya kieleka mpe ya Kento ya makwela ya Klisto, me vukana na Klisto yina kele Ndzinga. Mpe beno ke kwelana ve na organisation mosi, na denomination mosi. Beno bikana kaka na Klisto mpe Ndzinga yina, mutindu muntu mosi. Samu na kusala yawu ya kele kukabwana ya Kukonda nsuka na Nzambi. Mu banza ti muntu nionso ke kuzwa yawu.

¹⁸⁷ Ntangu yayi, na dilongi ya beto, ya vwandaka pene-pene ya Nkinzi ya Paki; ya vwandaka kwenda. Ya vwandaka ntangu mosi ya mpasi. Bantu vwandaka lala na ngaanda ya bankotolo. Konso paki salaka yayi. Ba vwandaka na ngaanda ya kulala na ntoto. Bayinzo ya banzenza vwandaka ya kufuluka mpe nionso yina. Ya vwandaka paki. Ya vwandaka na kuvingila ya nene kuna. Mipepe nionso fulukaka. (Ntangu yayi, na kutala baminuti tanu dyaka mu ke basika, kana Mfumu zola, to kumi.) Muntu nyonso vwandaka na bifunda.

¹⁸⁸ Beno tala, ya kele na bakalasi tatu ya bantu kuna. Beno me mona, ya vwandaka na kuvingila ya nene. Bawu zabaka ti muntu ya nzenza yayi vwandaka kwiza na feti yayi. Bayankaka ya bawu *zolaka* Yandi; bawu kwikilaka na Yandi. Bayankaka ya bawu *yinaka* Yandi; mingi ya bawu *yinaka* Yandi. Mpe samu ti mosi zolaka Yandi mpe bayankaka *yinaka* Yandi, muntu ya katikati *zabaka ve yinki* ya kusala. Beno me mona? Bawu zabaka ve. Beno tala, mupepe vwandaka ya kufuluka na bakuvingga. Mosi tubaka, “Ntangu Yandi ke mata kuna, mu ke tuba na nge ti beto ke bokila Yandi... Beto ke pesa Yandi kumekama ya Ndzinga. Beto ke telama na Yandi kuna na nganga-Nzambi ya ntete. Beto ke mona yina ndwenga ya Yandi ke telemrina Caïphe.” Yandi siamisaka yawu dezia. Beno me mona?

¹⁸⁹ “Kasi beto ke sala yayi: Beto ke mona... Mu zaba ti bayankaka ya bantwadisi ya nene ke yala na Yandi. Oh, ba ke tula mwana-bakala yina ya kiboba na kat. Ba ke zabisa Yandi yina Yandi vwandaka, ntangu ba ke dasukila banganga-Nzambi ya beto. Mwana, ba me zaba yina ba ke na kusala. Ba kele bantu ya mayele mingi. Ba me zaba yina ba ke na kusala.”

¹⁹⁰ Bayankaka tubaka, “Mu ke kukiyufula yina bawu ke sala na muntu yina na mutindu nionso.”

¹⁹¹ Bayankaka tubaka, “Oh, mu ke na kuvingila Yandi na kukuwiza. Nzambi kele na Yandi. Yandi kele Ndzinga yango. Oh, mu zola kaka—mu zola kaka kumona Yandi.” Beno me mona? Oh, bawu vwandaka ya kukabuka. Ntangu yayi, beno me mona, bayina zabaka Yandi mpe kwikilaka na Yandi, bawu zolaka zaba *yinki* mwelo ya kuvingila. Beno me mona? Bawu zabaka *yinki* nzila Yandi vwandaka kwiza. Ya kele na kuvingila ya nene, kasi

beno zaba, ya vwandaka ve na bantu mingi yina monaka Yandi. Beno me mona, ya kele na bantu mingi yina monaka Yandi ve. Mutindu mosi ya kele bubu yayi.

¹⁹² Bayankaka na kati ya bawu tubaka, “Yandi kele muntu ya mbote. Oh, ya kele ve na kima ya yimbi na Yandi,” mutindu Napoléon, na Washington, “Yandi kele muntu ya mbote. Kasi, oh, mutindu mulongisi, ve, ve.”

¹⁹³ Bayankaka ya bawu tubaka, “Oh, Yandi kele muntu ya mbote. Oh, Yandi kele—Yandi kele kaka na kati ya muvusu ya muvimba, yimeni. Yandi kele muntu ya mbote. Muntu ve lenda tuba kima ya yimbi na zulu ya Yandi.”

¹⁹⁴ Bayankaka tubaka, “Ve, Yandi—Yandi kele dyabulu, Mu lenda tuba na nge yayi. Ti kima yina ya kutangaka mabanza mpe bima nyonso yankaka yayi, mpe kuna, ya kele profesi ya luvunu. Ya me swaswana na credo ya beto. Beno kwikila ve kima ya mutindu yina.”

¹⁹⁵ Mpe yankaka yina, tubaka, “Nkembo na Nzambi, Ya kele Nzambi. Mu zaba Yandi, mu . . .” Ntangu yayi beno me mona. Mpe bawu vwandaka vingila. Ntangu yayi ya kele kaka mutindu beto me telama bubu yayi, kasi kima mutindu mosi: Ndinga me pakulama samu na ngunga yayi; Nsungi ya Dibuundu ya Laodicée.

¹⁹⁶ Ntangu yayi beto ke sukisa na kutubaka yayi. (Kaka ntangu fyoti.) Bakalasi tatu vingilaka Yandi. Mutindu mosi ya kele bubu yayi, ya kele kieleka, tatu. Beno tala, bakwikidi vwandaka boka. Beno me mona? Beno me mona? Ministele ya Yandi nataka ti ba zolaka Yandi na bantu yankaka, bayankaka yinaka Yandi, mpe kalasi yankaka vwandaka kukiyufula. Beno me mona? Ministele ya yandi . . . Bika mu vutukila yawu dyaka. Ministele ya yandi, nyonso yina ya vwandaka . . . Beto zaba ntangu yayi, Yawu vwandaka Ndinga. Kasi *ministere* ya Yandi salaka ti bantu yankaka kuzola Yandi. Ba vwandaka yina ba soolaka na ntwala na kusala yawu. Beno me mona, bawu kwikilaka yawu. Bawu monaka yawu. Ya vwandaka dyaka ve, ntangu Nathanael kwisaka kuna, mpe—mpe Yandi tubaka, “vwandaka . . .” na yandi yina Yandi salaka mutindu yina, yandi tubaka, “Rabbi, Nge kele Mwana ya Nzambi, Nge kele Ntinu ya Israël, ata kyuvu ve na dibanza ya munu.”

¹⁹⁷ Simon vwandaka ya kutelama kuna, yandi tubaka, “Oh, André, mu ke na kukwenda kuna ve. Mu me kuwa bima nionso yina na ntwala.”

¹⁹⁸ “Kasi,” André, “nge fwana kwiza. Nge fwana kwiza, kwiza kaka kilumbu mosi na munu.”

¹⁹⁹ Mpe na yina Yandi vwandaka ya kuvwanda kuna, Yesu monaka yandi kukwiza, beno zaba, kukwiza. Yandi tubaka, “Nkumbu ya nge kele Simon. Nge kele mwana ya Jonas.” Ya vwandaka dyaka ve na kyuvu. Beno me mona, ya kele nyonso

ya vwandaka na yawu. Bawu vwandaka kuna. Bawu kwikilaka yawu. Bawu monaka yawu. Bawu zabaka ti ya kele yina Mesiya zolaka sala ntangu Yandi ke kwiza.

²⁰⁰ Yandi zolaka vwanda Profete, samu ti Moïse tubaka, “Yandi ke vwanda Profete.” Mpe bantu yina vwandaka ya kuvwalangana bamvula bankama yiya kukondwa profete, ya vwandaka lomba profete samu na kusungika yawu, ntangu nyonso na konso nsungi. Mpe awa Yandi vwandaka ya kutelama kuna.

²⁰¹ Ya vwandaka ve na kyuvu na bawu. Ba vwandaka vingila kuna na mandalala ya maba na diboko ya bawu, “Yandi ke vwanda na manima ya mwa ntangu fyoti.” Na kuvingilaka!

²⁰² Mbanza ya muvimba, na ntangu yayi. Bawu tubaka, “Yina kele nkonga ya bafanatiki yina me vukana kuna na mwelo.”

²⁰³ Yankaka yina tubaka, “Mu ke kukiyufula yina Yandi ke sala ntangu Yandi ke kwisa awa. Beno zaba, kieleka mu—mu ke kwikila ti Yandi kele muntu ya luvunu. Mu ke kwikila ti Yandi kele na dikulu ya kalumbu Yandi ke nika yawu na dikutu ya Yandi, beno zaba, to kima mutindu yina, beno zaba.”

²⁰⁴ Mpe mutindu ba ke tubaka bubu yayi, “Oh, ya kele mutindu mosi na mabanza ya yintu. Ya kele—ya kele kima . . .” Ba lenda tendula yawu nyonso na mutindu ya yimbi.

²⁰⁵ Yankaka tubaka, “Yina kele diabulu. Nge bikana na lweka yayi ya mbanza. Beno kele ve na kima ya kusala na yawu. Beno vukana ve na lukutakanu yina. Beno kwenda ve kuna, beno me mona. Beto ke vwanda na kima ya kusala na yawu ve.” Bakalasi tatu ya bantu.

²⁰⁶ Ntangu yayi beno tala mbote. Ntangu yayi awa Yandi ke na kutambulaka na kati ya mbanza. Kaka kieleka yina Ndinga tubaka ti Yandi ke sala. Ya vwandaka mata na zulu ya mwa mbuluku, ya vwandaka kota na kati ya mbanza. Bayina vwandaka tala ve na credo, na kutalaka ve na Tempelo, na kutalaka ve na bima nyonso yayi yankaka, ba vwandaka tala ve banganga-nzambi, yina ba zolaka tuba. Bayina kwikilaka Yandi, ba vwandaka ya kutelama kuna na mandalala ya diba na diboko ya bawu. Ba vwanda vingila kaka na kuningana ya ntete. Beno me kuwaka bawu ve kutuba, “Nani ke na kwiza yayi?” Oh, ve! Ba zabaka Nani ke kwiza. Ba zaba yina Ndinga tubaka. Beno me mona? Mpe kalasi yankaka, beno ke mona bawu kuna na kati ya mbanza? Mpe kuna ntangu bawu kuwaka makelele yayi: “Hosanna na Ntinu! Hosanna na Ntinu yina ke kwiza na Nkumbu ya Mfumu. Hosanna! Hosanna!” Mpe bawu nyonso vwandaka boka!

²⁰⁷ Banganga-Nzambi kwendaka samu na kutala yina vwandaka dyambu ya misambidi yayi. Mpe bantu tubaka, “Nani kele muntu yayi?” Samu na yinki bawu vwandaka kuna, bankundi? Feti ya misambidi! Nzambi kaka yina tumaka bawu

na kusala Feti yayi, tubaka na bawu ti Yandi ke vwanda kuna kaka mutindu yina, mpe bawu bokaka, “Nani ya kele?”

²⁰⁸ Ntangu me soba ve. Ba me sala bantu mutindu bawu vwandaka kuna. Hebreux 13:8 ke tuba, “Yandi kele mutindu mosi mazono, bubu yayi mpe kukonda nsuka.” Ntangu yayi mu ke sukisa na kutubaka yayi: Kyuvu kele dyaka ve samu na bawu. Bawu yufulaka, “Nani ya kele?” Kasi na 1964, kyuvu kele: “Nani beno ke tuba ti Yawu kele?” Samu na yinki nionso yayi? Beno me telema samu na kutala Masonuku? Nani beno ke banza ti Yayi kele? Ya kele telepathie? Ya kele na kima mosi ya mpambampamba kuna na ntoto ya kuyuma, mutindu bawu tubaka, “Jean vwandaka muntu, ya mfinda, yina vwanda losa bantu na maza kuna.” Ntangu, Esaie tubaka ti yandi ke vwanda kuna, muntu yina tekilaka. Malachie tubaka ti yandi ke vwanda kuna kaka. Baprofete ya bawu tubaka, “Profete yayi ke telama kaka kuna na ntwala ya yawu.” Mpe awa yandi vwandaka.

²⁰⁹ Ba tubaka, “Yina kele muntu ya kudasuka. Beno vwanda ntama na yandi. Beno me mona? Beno vwanda ve na kima ya kusala na yandi.” Mpe awa kwisaka Mesiya, kaka kieleka yina Masonuku tubaka, “Ti Yandi ke tambula na kati ya mbanza na zulu ya mwana mpunda. Ya lembami mpe ya kulemvuka, yandi ke kota na kati ya mbanza, ti Masonuku fwana lungisama.” Mpe awa me telama bantu na feti ya misambidi dyaka, mutindu Balaam, na feti ya misambidi, na kutubaka, “Nani kele yayi?”

²¹⁰ Mpe bubu yayi, Masonuku silaka samu na ngunga yayi, bankundi, Yawu me lungisama na kati-kati ya beto, ngunga na manima ya ngunga. Nani beno ke banza ti Yawu kele? Beto longuka Yawu ntangu beto ke kulumusa bayintu ya beto.

²¹¹ Nzambi ya luzolo, beto nyonso ke na kubanzaka na mutindu ya ngolo, ya kieleka, samu ti beto fwana sala yayi. Ya kele na maboko ya beto, Mfumu. Beto ke mona Nge, Ntinu ya nene. Beto ke mona nsilulu ya Nge ya Ndinga. Beto ke vingila yayi bamvula mingi, samu na ntangu yayi ya nene ke kwisa, ntangu beto ke na kuzinga na ntangu yayi. Beto ke mona Ndinga ya Nge ya kupakula na kati ya bantu ya Nge, ke zinga Yawu, kaka kieleka yina Nge tubaka ke salama. Beto ke mona nkonga ya Satana ya kupakulama kuna. Mpe beto me monikisa Yawu na yinsi ya muvimba, mpe nionso yina na nzila ya Ndinga, na yawu ya ke vwanda ve na ditadi mosi yina ke bikana ya kufika. Mu zaba ve nani Nge me tuma na luzingu, Mfumu. Ya kele ve kisalu ya munu na kuzaba yawu, ya kele kisalu ya Nge. Kasi ya kele kisalu ya munu na kukatula konso ditadi. Nzambi, sadisa munu, sadisa bantu yankaka yina ke kwikilaka yawu. Ningisa konso ditadi, Mfumu, ti ya ke vwanda na kima ve yina Nge kubikaka kasi yina ke kuwa yawu.

²¹² Beto zola kumona nkwizulu ya Nge, kaka na nsungi ya beto, Mfumu. Beto ke kwikila yawu. Beto ke kwikila ti—ti ya kele na

yankaka, Kilumbu ya tanu ya Mandalala, na Kilumbu ya tanu ya Santu mpe na Kilumbu ya tanu ya Mandalala, na yawu. Kulunsi samu na Dibuundu ya Nge, kasi lunungu ya beto ntangu Nge ke kwisa na zulu ya mpunda.

²¹³ Beto ke sambila, Nzambi, ti Nge ke sakumuna, bubu yayi, bantu ya Nge. Sakumuna mwa dibuundu yayi. Sakumuna pasteur yayi ya luzolo mpe mwana ya yandi ya bakala awa, Mpangi Outlaw mpe—mpe mwana ya yandi ya bakala; bawu zole Jimmy ya Tata mpe ya Mwana. Sakumuna bawu nionso yina kele awa.

²¹⁴ Nzambi, bika ti beto kwisa awa ata fioti ve na suka yayi... Bika ti mu... Mu katuka na Tucson kaka samu na ku... Kana mu vwandaka na bweso ya kutuba na bantu mosi, Mfumu, ya—ya vwandaka ve samu na ku—kukembila kima yankaka kasi Muntu yayi, yina bantu ke kukiyufula nani ya kele. Bawu zaba ti muntu lenda sala yayi ve. Bawu zaba ti ya kele na zulu ya muntu na kuzaba bima yayi. Kasi bantu ke tuba, “Yinki ya kele?”

²¹⁵ Mfumu, beto zaba ti Yawu kele Nge. Yawu kele Yesu Klisto, na muntu ya Mpeve-Santu. Yandi kele Mpeve-Santu. “Mu me katuka na Nzambi. Mu ke kwenda na Nzambi.” Mpe beto ke mona Dikunzi ya nene ya Tiya na kati-kati ya beto, Mfumu, mutindu bawu salaka na kitini ya ntete ya Biblia na Moise. Beto monaka Yawu na kati-kati ya Biblia ntangu Paul vwandaka kwenda na Damas. Beto ke mona Yawu. Ntangu yayi awa beto ke mona Yawu na ntangu ya nsuka diaka. Tatu kele nsiamisa. Ya me vwanda Nsangu ntangu nionso.

²¹⁶ Nzambi, bika ti babakala mpe bakento kukangama diaka ve na binkulu mpe ba credo. Kasi bika ti bawu basika na kima yina, pesa baluzingu ya bawu ya muvimba na Nzambi mpe kukwikila; ya kele ve na kivuvu na zulu ya luzabu mpe bima ya muntu, kasi beno tula kivuvu na Nzambi ya Moyo. Na yina bakonze yayi ke na kulandila, kudila kele dyaka: “Nani kele yayi? Yinki ya kele? Yinki nyonso ya kele?” Bantu ya nsambulu ke tuba kima mutindu mosi. Mpe Ya kele Mfumu Yesu mosi, yina kumaka nsuni na kati ya bantu ya Yandi, ke na kupakula Ndinga ya Yandi samu na Kento ya Yandi ya makwela. Mpe bawu lenda bakula Yawu ve. Bawu nionso me beba mingi na Laodicée, ti bawu zaba ve yina Yawu kele. Kasi profete tubaka, “Ya ke vwanda na Nsemo na nkokila.” Na yawu ntangu yayi beto ke na kusosaka Yawu, Mfumu. Kwiza, Mfumu, sakumuna mosi na mosi.

²¹⁷ Na bayintu ya beno ya kukulumusa ntangu yayi, mpe bantima ya beno. Beno ke kwikila ti yayi kele Kieleka? Beno ke kwikila? Beno telemisa kaka diboko ya beno, beno tuba, “Ya kieleka mu ke kwikila ti ya kele Kieleka, ti beto ke na kuzinga na bilumbu ya nsuka. Beto kele awa ntangu yayi mpe mu ke kwikila ti beto me kota mingi na poto-poto...” Beno vwandaka na lukutakanu kilumbu yankaka yina, ntangu blé, mwinga...

Beno tala, beto kuzwaka ve organisation samu na kulanda yayi. Mu me vwanda kaka awa na pasteur ya beno ntangu nionso, na mvula mpe na ngaanda. Bantangu yankaka, bamvula zole to tatu mpe ba me bongisa yawu. Ya salaka ve organisation na ntangu yayi. Ya lenda ve. Mpusu me basika na Yawu, kasi ya ke kwenda ntama mingi ve. Blé, ministele me vutuka kaka mutindu ya vwandaka na mbandukulu. Ya kele Yesu Klisto na kati-kati ya beto, nkundi. Muntu ve, kasi Muntu Klisto Yesu yina ke na kuzinga na kati ya beno, mpe zola kuvwanda kitini na kati ya beno, mpe beno vwanda kitini ya Yandi. Beno zola yamba Yandi ve bubu yayi?

²¹⁸ Ya kele na muntu awa yina me kuzwaka ntete ve mbotika ya Mpeve.? Ntangu yayi, beno ke tuba, “Mpangi Branham, mu ke tuba na nge, mu bokaka kilumbu mosi.” Ya kele kieleka mbote. “Mu zonzaka mbala mosi na bandinga.” Ya kele mbote mingi, mpe. Kasi dyaka ya kele ve yina mu ke na kuzonza. Wapi mutindu beno lenda boka mpe kutuba na bandinga ya malu-malu mpe kumanga Ndinga? Nzikisa ya Mpeve-Santu ke kwikila Ndinga ya Yandi. Ya ke vwandaka ntangu nionso, na konso nsungi, kana beno lenda ndima Ndinga. Banganga-Nzambi yina vwandaka na Yesu yina vwandaka bula fuku mosi ya ba-mile ntangu ya kwizaka na bambuma ya Kimpeve: na lutondo, mpe na ngemba, mpe na lembami, ya kulemvuka. Yandi mwangisaka mabuundu, vwandaka panza nionso; mpe vwandaka panza bantu, mpe vwandaka bokila bawu “banicka na matiti” mpe nionso yina. Beno me mona? Kasi Yandi vwandaka Ndinga yina. Yandi vwandaka Ndinga yina. Yawu yina: beno kwikila Nzambi. Nzambi kele Ndinga. Beno kwikila Yawu.

²¹⁹ Kana beno me kuzwaka ntete ve mbotika ya Miklisto, ya kele na baptistere ya nene ya maza awa. Beno me kuzwaka ntete ve Mpeve-Santu ya kieleka, yina ke sala beno kuzaba ti Ndinga nyonso ya Nzambi kele Kieleka; beno ke tuba, “amen” na Yawu mpe beno kwikila Yawu na ntima ya beno ya muvimba, na yina beno lenda kuzwa Yawu na suka yayi. Mpe na yina beno ke kukiyufula ve ti Nani yayi kele yina ke salaka ti bantu kuzinga mutindu bawu ke salaka. Beno ke zaba yina Yawu kele. Kana beno kele ve na nzingulu yina, beno ke tuba, “Mpangi Branham, bambuka moyo na munu na kisambu ya nge, mpe mu ke telemisa diboko ya munu”? Mpe beno ke tuba, “Mpe mu ke—mu ke . . .” Nzambi sakumuna nge. Nzambi sakumuna nge, nge. Nzambi sakumuna nge, ya kele mbote. Nzambi sakumuna nge, mbote.

²²⁰ O Nzambi, mutindu musiki ke bula na lembami. . . Oh, Yandi kele mbote! Kieleka. “Konseye, Mwana ya ntinu ya Ngemba, Nzambi ya Ngolo nyonso, Tata ya kukonda nsuka.” Mu ke sambila ti Nge ke pesa na bantu yayi, Mfumu. Mu lenda sambila kaka. Yawu yina kaka mu zaba na kusala, kele kulomba bawu. Bawu me telemisa maboko ya bawu. Mu ke sala mutindu mu

silaka yawu, mu ke sambila ti Nge ke pesa bawu kimbangi yayi ya nene; ve kaka mutindu mosi ya kuningana ya nzutu, kasi nzingulu ya kieleka; na kukutanaka na Nzambi mutindu Moïse kusalaka kuna na ntoto na Nkembo ya Shekinah; mpe kaka kuna ve, kasi ata mbala mosi ve kubika Ndinga yango, kutambula kaka na Yinsi ya Nsilulu na Yawu. Nzambi, pesa yawu na mosi na mosi, na suka yayi.

²²¹ Ya kele na kimbevo na kati ya beto bubu yayi, Nzambi. Beto ke sambila ti Nge ke belusa yawu. Belusa konso mbevo, konso nsatu. Pesa yawu, Mfumu. Ba kele ya Nge ntangu yayi. Mu ke pesa bawu na Nge na Nkumbu ya Yesu. Amen.

²²² Lemvo ya munu, mu me telama awa kaka na bangunga zole. Kasi beno tala, beno kele na nkokila nionso. Beno lenda kwenda na yinzo mpe kuzwa diaka mpe kulala fioti. Kasi beno zimbana ve yina mu tubaka na beno. Mu me tuba na beno na ntima ya munu. Mu zaba ti ya ke wakana ya ngitukulu. Mwa bamvula fioti me luta mu kwisaka na Phoenix awa na beno bantu, mu ke belula bambevo na nzila ya kisambu ya lukwikilu. Mu me tendulaka yawu ata fioti ve, mu zolaka ve kutendula yawu. Mu ke tala kaka mpe mu ke mona yina bantu ke sala, beno tala kaka bakumekula mpe bima ke vumbuka. Ya me vwanda kima ya nene samu na munu na kutala yawu mbote.

²²³ Kasi ntangu yayi, mu ke kwisa na beno na Nsangu yina kidimbu me siamisama. Yinki dibuundu... Ve, ata mbala mosi ve ti yawu salaka dénomination. Kasi yinki kusalamaka na ba-dénomination na manima ya reveal yayi? Yinki bawu salaka? Bawu kotaka mbala mosi na Laodicée. Mafuku na mafuku, mpe byazi ya ba-dollar me tiamuka na kati ya yawu, mpe kaka... mpe yandi me kuma nene mpe ya bimvwama mpe yandi me tunga mafuku ya ba-dollar na kima ya mutindu yina. Mpe samu na kuzwa Nsangu? Kieleka ve. Bawu ke manga Yawu. Yinki ya kele? Mpusu me katukila blé. Ntangu yayi blé fwana vwanda mutindu yina, samu na kuvwanda na Ntwala ya Mwana samu na kubaluka na Nsangu ya mbote ya muvimba, mbuma ya wolo samu na Mfumu. Beno ke kwikila Yawu ve? Nani kele Yayi, na mutindu nyonso? Nani Yawu kele? Ya lenda vwanda muntu? Ya lenda vwanda dibuundu? Ya lenda vwanda denomination? Ya kele Yesu Klisto, mutindu mosi mazono, bubu yayi, mpe kukonda nsuka. Beno ke kwikila Yandi?

²²⁴ Mu ke kukiyufula ntangu yayi, kaka na mwa kisambu mosi na manima ya Nsangu ya ngolo mutindu yina,... Mpangi ya kento, wapi mutindu samu na kupesa beto note, na mwa chorale awa, na zulu ya *Mu Zola Yandi*. Beno zaba nkunga yayi ya ntama?

Mu zola Yandi, mu zola Yandi
Samu Yandi zolaka munu ntete

Futaka mpulusu ya munu
Na madidi, na Calvaire ya mudidi.

²²⁵ Beno ke yimba yawu na munu? Beno nyonso ntangu yayi,
kaka na kusambilila. Beno sambilila kaka—kaka na munu.

Mu zola Yandi . . .

Ntangu yayi, beno bambuka moyo, mutindu na televizyo,
Yandi kele na kati ya kivinga ya beno.

Samu Yandi zolaka munu ntete
Mpe futaka mpulusu ya munu
Na Calvaire.

Beno zaba yinki ya zola kutuba? Beno lenda? Beno ke kuzwa
kati ya yawu, yina Yandi salaka?

Mu zola Yandi . . .

Mu ke mona Yandi ve, kasi Yandi kele awa. Mu ke na mwa
recepteur mosi awa, mwa kima yina ke semaka na ntima ya
munu. Mu zaba ya ke lakissa Yandi. Yandi kele awa.

. . . zolaka munu
Mpe futaka mpulusu ya munu
Na Calvaire.

²²⁶ Ntangu yayi mu zola beno kusala yayi, na yina beto ke yimba
yawu na kati ya yinwa. Ntangu yayi, beto kele ya kuvukana
ntangu ya ke kuma na yina beto vwandaka. Beno bambuka moyo,
lululu ya munu vwandaka muntu ya Katolika. Beno me mona?
Ntangu yayi, beto nionso kele kimvuka ya kuvukana na kati
awa, kasi beto me basika na bima nionso yina ntangu yayi. Beto
kele mambele ya Klisto. Beto kele ya Yandi. Ntangu yayi na
yina beto ke na kuyimba yayi, beto baluka kaka mpe beto pesa
kaka maboko. Beto fwana telama ve. Beno tuba kaka, “Nzambi
sakumuna nge, mpangi-bakala. Nzambi sakumuna nge, mpangi-
kento,” na yina beto ke sala yawu, kaka na atimosifere ya
Muklisto ya kieleka. Mu ke kwikila ti Nzambi ke zolaka ba
sambilila Yandi. Beno ke banza mutindu yina ve? Beno sambilila
Yandi. Yandi . . . Nzambi kele kima ya kusambilila. Mpe beto zola
kusambilila Yandi. Mpe wapi mutindu beto ke salaka . . . ? Beno
zola mosi na yankaka. Beno zola kusala mosi na yankaka . . .
“Mutindu beno ke salaka na yayi, beno ke salaka na Munu.”

²²⁷ Beto yimba kaka yawu ntangu yayi, mpe—mpe kupesana
mosi na yankaka maboko, mpe beto sambilila na . . .

Samu Yandi . . .

Nzambi sakumuna beno.

Oh, mu zola Yandi, mu zola Yandi
Samu Yandi zolaka munu ntete
Mpe futaka mpulusu ya munu
Na . . .

²²⁸ Mu ke kukiyufula, bayina ke pela na kati ya ntima ya beno? Ya kele na kima mosi na kati kuna yina ke kuwa kaka—kaka kieleka mbote? Beno zaba, beno ke kuwa mutindu ti beno lendaka kaka kukatula Yawu awa mpe kusimba Yawu. Huh? Beno ke kuwa mutindu yina na kati ya ntima ya beno? Kana ve, nkundi, sala keba. Beno kele na kisika ya boma, beno me mona, kana ya kele ve na zola mosi ya kieleka na kati kuna, kima mosi, “Mu zola Yandi.” Ya kele kaka nkunga ve, kasi ya kieleka. Yandi zolaka munu ntete. Wapi kisika mu zolaka vwanda, bubu yayi . . . Mu me kuma na bamvula makumi tanu na tanu. Luzingu ya munu ke suka ntama mingi ve. Beno me mona? Mpe yina mu . . . Futaka mpulusu ya munu . . . Mpangi Trow, yinki nge . . . ? [Mpangi-bakala mosi me tuba na dibuundu. Kisika ya mpamba na bande—Mu.]

²²⁹ Beno kuwaka kimbangi yango, “Me kuzwa mpulusu.”

Me kuzwa mpulusus na ngolo ya Yandi ya
Kinzambi,
Me kuzwa mpulusu na bansongi ya malu-malu
ya kulutila kitoko!
Luzingu kele kitoko ntangu yayi, kiese ya
munu kele ya kulunga,
Samu ti mu me vuluka.

²³⁰ Wapi mutindu beno ke zaba? Mpeve ya Munu ke pesa kimbangi na Ndinga ya Yandi yina mu me luta lufwa na Luzingu.

²³¹ Matondo na nge, Miklisto ya luzolo. Yina ke sala munu mbote. Mu ke zolaka kukwisa na kisika ya mutindu yayi kisika beno ke kuwa na yinzo. Ya ke mpasi samu na munu na kukwenda ntama. Mu ke landila kaka na kubanza, “Tala montele yina,” mpe—mpe mu ke mona mwana ya munu ya kento ya kuvwanda kuna, ke ningisa yintu ya yandi na munu, mpe ke tala na yisi mutindu yina; mpe—mpe mwana ya munu ya bakala, ya kuvwanda na zulu awa, ke tuba, “Samu na yinki—samu na yinki nge me simba awa?” Mu zaba ve. Mu ke zolaka kaka kuvwanda pene-pene . . . beno zaba. Mu zaba ve. Mu ke zolaka kimpangi. Beno zaba, mu ke bakaka yawu na bisika mingi ve (beno zaba yawu), ya ke vwandaka kaka mpasi ve. Kasi mu zaba ti mu ke na kubelama mingi kuna. Beno me mona? Mpe kilumbu mosi mu ke longa dilongi ya munu ya nsuka, pene-pene ya Biblia na mbala ya nsuka. Mu ke sala mwa nzietelo na ntangu yina. Beno kwisa kutala munu kilumbu mosi ntangu mu ke kwenda. Beno kwisa, mpe beto ke vwanda kaka ntangu nionso, mpe beto ke tuba mutindu Mpangi Carl tubaka, mpe beto ke zinga kukonda nsuka.

²³² Ntangu yayi beno tala, bankundi, mu ke yufula beno kima mu zola ti beno sala. Ntangu yayi mu me kanga beno na madya ya beno ya midi. Beno me mona? Mpe ntangu yayi, Mpangi Outlaw

salaka kima mosi ntama mingi ve . . . Yandi na mpasi mingi ve ya ke salaka kima yina mu ke zolaka ve. Kasi, yandi bakaka dikabu samu na munu, beno me mona. Mu ke kukiyufula kana mosi na kati ya bawu ke vutuka, mpe ke vutula dikabu yina kuna, mpe ke telama na kielo. Mpe beno kwenda baka yawu mpe beno sumba madya ya beno ya nkokila na yawu. Ya kele dikabu ya munu ntangu yayi, na kuvutuka na beno. Beno me mona? Beno sala yawu. Beno me mona? Ya ke vwanda mbote. Yandi kele muntu ya mbote. Yandi ntangu nyonso . . . Yandi ata mbala mosi ve . . . Ata mbala mosi ve ti mu ke kwenda kisika mosi to kima yankaka ve yandi—yandi zola kusala kima samu na kusadisa munu. Ya kele mutindu ya yandi.

²³³ Ya kele na muntu mosi ya kutelama awa; mu—mu kele na boma ya kubokila nkumbu ya bawu, ya lendaka nyongisa bansatu ya bawu. Ya kele na mpangi mosi ya bakala ya ntalu yina me kwenda kaka na Nkembo, me kwenda na nswalu. Nsatu ya yandi . . . Yandi zabaka ti mu zolaka mfinda, na yawu yandi zolaka kusumba samu na munu jean. Mu zolaka ve kubika yandi kusala yawu. Na yina na manima yandi me kwenda, mwa kento ya yandi zolaka kusala yawu, mpe mu bikaka yandi ve kusala yawu. Kasi bayankaka ya bana ya babakala kuvukanaka mpe kwendaka awa . . . Mpe—mpe ya kele na mpangi yankaka ya bakala yina ke kwizaka na dibuundu yayi, yandi tubaka, “Mpangi Branham, mu ke salaka batomabilu samu na ntoto ya kuyuma.” Beno zaba, ba-buggies; to yina beno ke bokilaka *hacks*. Mpe yandi tubaka, “Mu ke sala nge mosi ya bawu.” Mu ke bika yandi ve. Nge zaba yina bana-babakala yayi me sala? Ba me sala ditoma yina kele mbala mosi jeep mpe tomabilu samu na ntoto ya kuyuma. Mu me monaka ata fioti ve mosi mutindu yayi.

²³⁴ Na manima ya lukutakanu na Tucson na nkokila yina, bawu nataka yawu na lupangya munu, mpe tubaka, “Yayi kele kado ya bantu ya—ya Phoenix.” Beno me mona, bawu zolaka tuba kaka ve bawu mosi, bawu tubaka kaka, “Oh, ya kele beto nyonso kintwadi, beno me mona.” Ya kele . . . Oh, mu—mu zaba kaka kana mu lenda kuma na Mazulu, mu ke zinga na bantu mutindu yina. Ya vwandaka tuba mingi samu na munu, beno zaba, kaka kima mutindu yina; mwa . . . kima yayi.

²³⁵ Yina ke sala ti mu kuwa mutindu yina na Mpangi Outlaw awa. Beno ke tuba, “Mbote, Mpangi Branham, mu kaka . . .” Beno mata awa na kisika mosi . . . beno vwanda kaka na kisika tii beno ke kuzwa kaka zola beno, mpe beno tuba na beno, mpe beno tuba samu na Yesu. Mpe—mpe bantu ya . . . Mbote, beno zaba, “Bandeke ya bansala mosi.” Beno zaba, bawu ke zolaka kuvukana mpe kuzonzila na bima, kubundana kintwadi.

²³⁶ Mpe mu—mu ke sepela na yawu, kasi mu—mu ke zola ve makabu, mpangi-bakala, mpangi-kento. Mu . . . dibuundu ya munu me pesa munu mwa lufutu ya ba-dollars nkama mosi na sabala mosi mpe mu ke sala mbote samu na yawu. Na yawu

mu—mu ke sepela na yawu. Ntangu yayi kana mosi na kati ya beno zola kubaka madia ya beno ya midi, mbote, muntu mosi ke vutuka kuna na kielo mpe nge ke nata madia ya nge ya midi na munu. Beno me mona, ya ke vwanda kaka mbote. Bayankaka na kati ya beno, mu me bika beno ntama ya madia ya beno ya midi. Beno zola Yandi? Na yina beno fwana zola munu samu ti mu kele ndambu ya Yandi. Beno me mona? Amen. Ya kele samu na yina mu zola beno. Mfumu sakumuna beno.

²³⁷ Beto telama ntangu yayi. Beno zimbana ve balukutakanu ya beto yina ke na kwisa. Ntangu nionso beno kele pene-pene, beno bambuka kaka moyo, beno kwisa. Beno ke kuzwa kwizulu ya mbote. Beno ke zola kusambilu samu na munu? Mu—mu ke muntu yina ke na nsatu ya bisambu. Beno zola sambilu? Bantu yikwa lenda bakula kizitu, yina mu fwana sala, mpe bima yina kele na ntwala ya munu? Mpe mu zaba yina ke na kwiza, kaka kuna. Beno me mona? Mu lenda mona kaka yawu mutindu mosi mu ke mona bima yankaka kukwiza. Mu zaba yina ke na kwiza. Beno me mona? Kasi ata ntangu ya kuzonzila yawu. Beto zonzila na yina ke na kusalamaka kaka ntangu yayi. Mbasi ke kukikeba yawu mosi. Beno me mona? Beno...beno ke sambilu samu na munu? Ntangu yayi, beno me telemisa maboko ya beno beno ke sambilu samu na munu? Mbote mingi.

²³⁸ Nzambi sakumuna nge ntangu yayi. Mu ke vutula kisalu na pasteur ya beno ya luzolo, Mpangi Jimmy Outlaw. Nzambi sakumuna nge, Mpangi Jim.



NANI BENO KE TUBA MUNTU YAYI KELE? KNG64-1227
(Who Do You Say This Is?)

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya 27 ya Ngonda ya kumi na zole, na mvula 1964, na Dibuundu ya Nkumbu ya Yesu na Phoenix, Arizona, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2023 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org